

മി. സ്പീക്കർ: ഓർഡർ... ഓർഡർ..... ചോദ്യം നമ്പർ *61.

നക്ഷത്രചിഹ്നമിട്ട 61-ാം നമ്പർ ചോദ്യവുമായി നക്ഷത്രചിഹ്നമിട്ട 66-ാം നമ്പർ ചോദ്യം ക്ലബ്ബ് ചെയ്യുന്നതിന് ബഹുമാനപ്പെട്ട അംഗം ശ്രീമതി പി. അയിഷാ പോറ്റി നോട്ടീസ് നൽകിയിട്ടുണ്ട്. ക്ലബിംഗ് അനുവദിക്കുന്നു. ബഹുമാനപ്പെട്ട മന്ത്രിക്ക് രണ്ട് ചോദ്യങ്ങൾക്കും ഒരുമിച്ച് മറുപടി പറയാവുന്നതാണ്.

ജലവിതരണ പദ്ധതികൾ പുനഃസ്ഥാപിക്കാൻ നടപടി

1(*61) ഡോ. എൻ. ജയരാജ്:

ശ്രീ. റോഷി അഗസ്റ്റിൻ:

ശ്രീ. മോൻസ് ജോസഫ്:

ശ്രീ. സി. എഫ്. തോമസ്: താഴെ കാണുന്ന ചോദ്യങ്ങൾക്ക്

ജലവിഭവ വകുപ്പുമന്ത്രി നൽകുമോ:

(എ) സംസ്ഥാനത്ത് 2018 ആഗസ്റ്റ് മാസം ഉണ്ടായ പ്രളയത്തെ തുടർന്ന് പ്രവർത്തനരഹിതമായ ജലവിതരണ പദ്ധതികൾ പുനഃസ്ഥാപിക്കുന്നതിനുള്ള നടപടികൾ ഏത് ഘട്ടത്തിലാണെന്ന് വ്യക്തമാക്കാമോ;

(ബി) കോഴിക്കോട്, പാലക്കാട് ജില്ലകളിലും കുട്ടനാട് മേഖലയിലുമുള്ള കടിവെള്ള വിതരണ പ്രതിസന്ധി പൂർണ്ണമായി പരിഹരിക്കാൻ സാധിച്ചുവോ;

വ്യക്തമാക്കാമോ;

(സി) പതിമൂന്നാം ധനകാര്യ കമ്മീഷനിൽപ്പെടുത്തി കുട്ടനാട് പ്രദേശത്തെ കുടിവെള്ള വിതരണം ഉറപ്പാക്കാൻ വിഭാവനം ചെയ്ത പദ്ധതി സമയബന്ധിതമായി പൂർത്തിയാക്കാൻ നടപടി സ്വീകരിക്കുമോ; വിശദാംശങ്ങൾ ലഭ്യമാക്കാമോ?

ജലവിഭവ വകുപ്പുമന്ത്രി (ശ്രീ. കെ. കൃഷ്ണൻകുട്ടി): സർ,

(എ) പ്രളയം കാരണം ജലവിതരണ പദ്ധതികൾ ഏറ്റവും പ്രതിസന്ധിയിലായത് 18-08-2018-ൽ ആണ്. മൊത്തം 1081 പദ്ധതികളിൽ 483 പദ്ധതികളാണ് വിവിധ കാരണങ്ങളാൽ പ്രവർത്തനരഹിതമായത്. എന്നാൽ ഇവയിൽ പലതും യുദ്ധകാലാടിസ്ഥാനത്തിൽ പ്രവർത്തിപ്പിക്കുവാൻ കഴിഞ്ഞിട്ടുണ്ട്. പ്രളയം ഏറ്റവും രൂക്ഷമായി ബാധിച്ചത് 372 പദ്ധതികളെയാണ്. ഇവയിൽ 50 ശതമാനവും രണ്ടു ദിവസംകൊണ്ട് പ്രവർത്തനക്ഷമമാക്കുവാൻ കഴിഞ്ഞു. പ്രളയത്തെ തുടർന്ന് ചെളിയിലും വെള്ളത്തിലും മുങ്ങിപ്പോയ പമ്പ് ഹൗസുകളിൽനിന്നും ആദ്യപടിയായി വെള്ളം പുറത്തേക്ക് പമ്പ് ചെയ്ത കളയാനും ചെളിയും മാലിന്യങ്ങളും നീക്കാനാണ് ശ്രദ്ധ പതിപ്പിച്ചത്. പൂർണ്ണമായും മുങ്ങിപ്പോയ പമ്പ് സെറ്റുകളും

ട്രാൻസ്ഫോർമറുകളും മറ്റ് അനുബന്ധ ഉപകരണങ്ങളും അഴിച്ചെടുത്ത് അറ്റകുറ്റപ്പണികൾ പൂർത്തീകരിച്ച് ഉണക്കിയെടുത്ത് പ്രവർത്തനസജ്ജമാക്കുവാനും പൈപ്പ് ലൈനുകൾക്ക് സംഭവിച്ച സ്ഥാനചലനവും അത് കാരണമുണ്ടായ ലീക്കുകളും പ്രളയജലം ഇറങ്ങിയതനുസരിച്ച് സമയബന്ധിതമായി പരിഹരിച്ച് ഭൂരിഭാഗം സ്ഥലങ്ങളിലും രണ്ടാഴ്ചയ്ക്കുള്ളിൽ ജലവിതരണം പ്രളയ പൂർവ്വസ്ഥിതിയിലേക്ക് എത്തിക്കുവാൻ കഴിഞ്ഞിട്ടുണ്ട്. പ്രളയ പൂർവ്വാവസ്ഥയിലെത്താൻ കാലതാമസം നേരിട്ട കുട്ടനാട്, പാണ്ടനാട്, ചെങ്ങന്നൂർ മേഖലകളിൽ കുടിവെള്ള വിതരണം പൂർവ്വസ്ഥിതിയിലെത്തിക്കുവാൻ കാലതാമസം നേരിട്ടുവെങ്കിലും പ്രളയത്തെ തുടർന്ന് തടസ്സപ്പെട്ട കുടിവെള്ള വിതരണം ഇപ്പോൾ പൂർണ്ണമായും പുനഃസ്ഥാപിച്ചിട്ടുണ്ട്. ഇനിയും കുടിവെള്ള വിതരണം പൂർണ്ണതോതിൽ പുനഃസ്ഥാപിക്കുവാൻ സാധിക്കാത്ത പദ്ധതികൾ താഴെ പ്രതിപാദിക്കുന്നു.

1. പത്തനംതിട്ട ജില്ലയിലെ അരയാഞ്ഞിലിമൺ ജലവിതരണ പദ്ധതി പൂർണ്ണമായും തകർന്നതിനാൽ പുനഃസ്ഥാപിക്കുവാൻ അധിക തുക വേണ്ടിയിരുന്നതിനാൽ അടിയന്തരമായി ചെയ്യുവാൻ സാധിച്ചിരുന്നില്ല. ആയതിന് ഇപ്പോൾ 5 കോടി രൂപയ്ക്കുള്ള ഭരണാനുമതി നൽകിയിട്ടുണ്ട്.

തുടർനടപടി കേരള വാട്ടർ അതോറിറ്റി സ്വീകരിച്ചുവരുന്നു.

2. പാലക്കാട് ജില്ലയിലെ കരിമ്പുഴ പഞ്ചായത്ത് കുടിവെള്ള പദ്ധതിയിൽ പൈപ്പ്‌ലൈൻ പാലം ഒലിച്ചുപോയതിനാൽ പേരാമ്പ്ര പ്രദേശത്തേയ്ക്കുള്ള ജലവിതരണം തടസ്സപ്പെട്ടിരുന്ന 1200-ഓളം കണക്ഷനുകളിലേയ്ക്ക് ജലവിതരണം പുനഃസ്ഥാപിക്കുവാനുള്ള പ്രവൃത്തികളുടെ വർക്ക് ഓർഡർ നൽകിയിട്ടുണ്ട്. പ്രവൃത്തി കാലതാമസം കൂടാതെ പൂർത്തീകരിക്കാനുള്ള നടപടികൾ കേരള വാട്ടർ അതോറിറ്റി സ്വീകരിച്ചുവരുന്നു.

3. കോഴിക്കോട് ജില്ലയിലെ കോടഞ്ചേരി കണ്ടപ്പൻ ചാൽ, കൂരോട്ടുപാറ ഗ്രാമീണ ശുദ്ധജല വിതരണ പദ്ധതി പുനഃസ്ഥാപിക്കുവാൻ 10 ലക്ഷം രൂപയുടെ ഭരണാനുമതി നൽകിയിട്ടുണ്ട്. പദ്ധതി പ്രവർത്തനക്ഷമമാക്കുന്നതിനുള്ള നടപടികൾ കേരള വാട്ടർ അതോറിറ്റി സ്വീകരിച്ചുവരുന്നു.

4. വയനാട് ജില്ലയിലെ അഞ്ചുകുന്ന്-കപ്പത്തോട് പദ്ധതിയിൽ നിന്നുള്ള ജലവിതരണം പുനഃസ്ഥാപിക്കുവാനുള്ള പ്രവർത്തനങ്ങൾ അന്തിമഘട്ടത്തിലാണ്. അധിക കാലതാമസം കൂടാതെ ടി പദ്ധതിയിൽ നിന്നും ജലവിതരണം പുനഃസ്ഥാപിക്കുന്നതിനുള്ള നടപടികൾ കേരള

വാട്ടർ അതോറിറ്റി സ്വീകരിച്ചുവരുന്നു.

ജലവിതരണം അടിയന്തരമായി പുനഃസ്ഥാപിക്കുകയെന്ന ലക്ഷ്യത്തിന് ഊന്നൽ നൽകിക്കൊണ്ടുള്ള താൽക്കാലിക പരിഹാരമാർഗ്ഗങ്ങളാണ് മിക്ക പ്രളയബാധിത പദ്ധതികളിലും കുടിവെള്ള വിതരണ പുനഃസ്ഥാപനത്തിന് അനുവർത്തിച്ചത്. അതുകൊണ്ടുതന്നെ പ്രളയ പൂർവ്വ സ്ഥിതിയിലേയ്ക്ക് കുടിവെള്ള വിതരണം പുനഃസ്ഥാപിച്ച സ്ഥലങ്ങളിൽപ്പോലും സ്ഥിര സംവിധാനങ്ങൾ സമയബന്ധിതമായി ഏർപ്പെടുത്തേണ്ടതുണ്ട്.

2018 ആഗസ്റ്റ് മാസത്തെ പ്രളയത്തെത്തുടർന്ന് ജലനിധിയുടെ ഒന്നാം ഘട്ട പദ്ധതിയിലെ 153 സ്കീമുകൾക്കും രണ്ടാംഘട്ട പദ്ധതിയിലെ 365 സ്കീമുകൾക്കും നാശനഷ്ടം സംഭവിക്കുകയുണ്ടായി. ടി പദ്ധതികൾ പ്രവർത്തനക്ഷമമാക്കുന്നതിനുള്ള നടപടികൾ ആരംഭിച്ചിട്ടുണ്ട്.

(ബി) കോഴിക്കോട്, പാലക്കാട് എന്നീ ജില്ലകളിൽ കുടിവെള്ള വിതരണവുമായി ബന്ധപ്പെട്ട പ്രതിസന്ധികൾ പരിഹരിച്ചിട്ടുണ്ട്. കൂട്ടനാട് മേഖലയിൽ പ്രളയത്തിനുമുമ്പുണ്ടായിരുന്ന തൽസ്ഥിതി പുനഃസ്ഥാപിച്ചിട്ടുണ്ട്. എങ്കിലും കുടിവെള്ളക്ഷാമം അനുഭവപ്പെടുന്നുണ്ട്. പ്രളയംമൂലം കുടിവെള്ള വിതരണ പദ്ധതികളും പൈപ്പ് ലൈനുകളും പമ്പുകളും കേടായത്

മാറ്റിസ്ഥാപിക്കുന്നതിനും റിപ്പെയർ ചെയ്യുന്നതിനും ട്യൂബ് വെല്ലുകൾ സ്ഥാപിക്കുന്നതിനുമായി ലഭിച്ച 89.50 ലക്ഷം രൂപയ്ക്കുള്ള ഭരണാനുമതി ഉപയോഗപ്പെടുത്തി കേടായ പൈപ്പുകളും പമ്പുകളും മാറ്റി സ്ഥാപിച്ചും റിപ്പെയർ ചെയ്തും പദ്ധതികൾ കാര്യക്ഷമമാക്കിയും 22 RO പ്ലാന്റുകൾ കുട്ടനാടിന്റെ വിവിധ ഭാഗങ്ങളിൽ സ്ഥാപിച്ചും കുടിവെള്ള വിതരണം സുഗമമായി നടത്തിവരുന്നു. കുട്ടനാട് പ്രദേശത്തെ കുടിവെള്ള വിതരണ പ്രതിസന്ധി പരിഹരിക്കുന്നതിനായി നിലവിലെ ജലവിതരണം വിപുലപ്പെടുത്തുന്നതിന് 13-ാം ധനകാര്യ കമ്മീഷന്റെ അവാർഡിൽപ്പെടുത്തി 70 കോടി രൂപയുടെ ഒരു പദ്ധതി ആദ്യഘട്ടമായി പ്രളയത്തിന് മുമ്പ് ആരംഭിച്ചത് പുരോഗമിച്ചുവരുന്നു. 4.5 ലക്ഷം ലിറ്റർ ശേഷിയുള്ള ഒരു ഉന്നതതല സംഭരണിയും രണ്ട് പ്രധാന ട്രാൻസ്മിഷൻ ലൈനുകളും ഏതാനും വിതരണ ശൃംഖലയുമാണ് ഈ പദ്ധതിയിൽ ഉൾപ്പെടുത്തിയിരിക്കുന്നത്.

ഇതുകൂടാതെ കിഫ്ബിയിൽ ഉൾപ്പെടുത്തി 2017-18 ബഡ്ജറ്റിൽ പ്രഖ്യാപിച്ച 241 കോടി രൂപയുടെ സമഗ്ര കുടിവെള്ള പദ്ധതിക്ക് തന്ത്രത്തിൽ അംഗീകാരം നൽകിയിട്ടുണ്ട്. പ്രസ്തുത പദ്ധതിയിൽ 30 MLD ശുദ്ധീകരണശാലയും കുട്ടനാട് നിയമസഭാ മണ്ഡലത്തിൽ ഉൾപ്പെട്ട 13

പഞ്ചായത്തുകളിൽ (തലവടി, എടവ, തകഴി, മുട്ടാർ, നെടുമുടി, രാമങ്കരി, ചമ്പക്കുളം, നീലംപേരൂർ, കാവാലം, പുളിങ്കുന്ന്, കൈനകരി, വെളിയനാട്, വീയപുരം)ഉന്നതതല സംഭരണികളും 39 കിലോമീറ്റർ പ്രധാന ട്രാൻസ്മിഷൻ ലൈനുകളും 895 കിലോമീറ്റർ വിതരണ ശൃംഖലയും സ്ഥാപിക്കുവാനാണ് വിഭാവനം ചെയ്തിരിക്കുന്നത്. പ്രസ്തുത പദ്ധതിക്ക് കിഫ്ബിയുടെ അനുമതി ലഭ്യമാക്കുന്നതിനുള്ള നടപടികൾ സ്വീകരിച്ചുവരുന്നു. കോഴിക്കോട്, പാലക്കാട് ജില്ലകളിലായി 2001-2008-കാലയളവിൽ നടപ്പിലാക്കിയ ജലനിധി ഒന്നാം ഘട്ടത്തിൽ 42 ഗ്രാമപഞ്ചായത്തുകളും 2012-2019 കാലയളവിൽ നടപ്പിലാക്കിക്കൊണ്ടിരിക്കുന്ന ജലനിധി രണ്ടാം ഘട്ടത്തിൽ 19 ഗ്രാമപഞ്ചായത്തുകളിലുംകൂടി 1885 ജലവിതരണ പദ്ധതികൾ നടപ്പിലാക്കിയിട്ടുണ്ട്.

(സി) കുട്ടനാട് പ്രദേശത്തെ കുടിവെള്ള വിതരണം ഉറപ്പാക്കുന്നതിന് നിലവിലെ ജലവിതരണം വിപുലപ്പെടുത്തുന്നതിലേയ്ക്കായി 13-ാം ധനകാര്യ കമ്മീഷൻ അവാർഡിൽപ്പെടുത്തി 70 കോടി രൂപയുടെ ഒരു പദ്ധതി ആദ്യഘട്ടമായി പ്രളയത്തിന് മുമ്പ് ആരംഭിച്ചത് പുരോഗമിച്ചുവരുന്നു. 4.5 ലക്ഷം ലിറ്റർ ശേഷിയുള്ള ഒരു ഉന്നതതല സംഭരണിയും രണ്ട് പ്രധാന ട്രാൻസ്മിഷൻ

ലൈനുകളും ഏതാനും വിതരണ ശൃംഖലയുമാണ് ഈ പദ്ധതിയിൽ ഉൾപ്പെടുത്തിയിരിക്കുന്നത്. പ്രസ്തുത പ്രവൃത്തികൾ സമയബന്ധമായി പൂർത്തിയാക്കുവാൻ സത്വരനടപടികൾ സ്വീകരിച്ചുവരുന്നു. പ്രവൃത്തികളുടെ ഇപ്പോഴത്തെ സ്ഥിതി ചുവടെ ചേർക്കുന്നു.

ക്ലിയർ വാട്ടർ ട്രാൻസ്മിഷൻ ലൈൻ-സിസ്റ്റം-1- (വീയപുരം, എടത്വ, തലവടി, മുട്ടാർ, നീലംപേരൂർ ജലസംഭരണികളിൽ ജലം എത്തിക്കുന്ന പൈപ്പ് ലൈനുകൾ) ആകെ 27.2 കി.മീ. പൈപ്പ് ലൈൻ സ്ഥാപിക്കുവാനുള്ളതിൽ ഇനി 250 മീറ്റർ പൈപ്പ് ലൈൻ സ്ഥാപിക്കലും 2 സ്ഥലത്തെ ഇന്റർ കണക്ഷൻ ജോലികളുമാണ് പൂർത്തിയാക്കാനുള്ളത്.

ക്ലിയർ വാട്ടർ ട്രാൻസ്മിഷൻ ലൈൻ-സിസ്റ്റം-2- (രാമങ്കരി, ചമ്പക്കുളം, പുളിങ്കുന്ന്, കാവാലം, നെടുമുടി, കൈനകരി ജല സംഭരണികളിൽ ജലം എത്തിക്കുന്ന പൈപ്പ് ലൈനുകൾ) ആകെ. 17.8 കി.മീ; പൈപ്പ് ലൈൻ സ്ഥാപിക്കാനുള്ളതിൽ ഇനി 150 മീറ്റർ പൈപ്പ് ലൈൻ സ്ഥാപിക്കലും ഒരു സ്ഥലത്തെ ഇന്റർ കണക്ഷൻ ജോലികളുമാണ് പൂർത്തിയാക്കാനുള്ളത്. ഇവ മാർച്ച് 2019 ന് പൂർത്തീകരിക്കുവാൻ ഉദ്ദേശിക്കുന്നു.

വിതരണ ശൃംഖല-1-(തകഴി, എടത്വ, തലവടി, മുട്ടാർ, വെളിയനാട്,

നീലംപേരൂർ, പഞ്ചായത്തുകളിലേയ്ക്കുള്ള വിതരണ ശൃംഖലയിൽ പുതിയ പൈപ്പുകൾ സ്ഥാപിക്കുന്നതും തകഴിയിലെ ഉന്നതതല സംഭരണിയുടെ നിർമ്മാണവും)

ആകെ 48.85 കി.മീ. പൈപ്പ് ലൈൻ ഉള്ളതിൽ ഇനി 14.85 കി.മീ. പൈപ്പ് ലൈൻ സ്ഥാപിക്കാനുണ്ട്. കൂടാതെ 4.5 ലക്ഷം ലിറ്റർ ശേഷിയുള്ള ജല സംഭരണിയുടെ ഫൗണ്ടേഷൻ പ്രവൃത്തികൾ പൂർത്തിയാക്കി ബാക്കി പണികൾ പുരോഗമിച്ചുവരുന്നു. ജലവിതരണ ശൃംഖല ഏറ്റെടുത്ത് കരാറുകാരന് അടിയന്തരമായി പണി പൂർത്തിയാക്കാൻ നോട്ടീസ് നൽകിയിട്ടുണ്ട്. ജല സംഭരണിയുടെ പ്രവൃത്തികൾ അടിയന്തരമായി പൂർത്തീകരിക്കാൻ നടപടി സ്വീകരിച്ചുവരുന്നു.

ജലവിഭവ വകുപ്പ് നടപ്പാക്കാൻ ഉദ്ദേശിക്കുന്ന കിഫ്ബി പദ്ധതികൾ

2(*66) ശ്രീ. കെ. ആൻസലൻ:

ശ്രീമതി പി. അയിഷാ പോറ്റി:

ശ്രീ. റ്റി. വി. രാജേഷ്:

ശ്രീ. കെ. ഡി. പ്രസേനൻ: താഴെ കാണുന്ന ചോദ്യങ്ങൾക്ക് ജലവിഭവ

വകുപ്പുമന്ത്രി സദയം മറുപടി നൽകുമോ?

(എ) എല്ലാവർക്കും കുടിവെള്ളം എത്തിക്കുകയെന്ന ലക്ഷ്യത്തോടെയും

ജലസേചനം കാര്യക്ഷമമാക്കുന്നതിനും ജലവിഭവ വകുപ്പ് കിഫ്ബി ഫണ്ട് ഉപയോഗിച്ച് നടപ്പാക്കാൻ ഉദ്ദേശിക്കുന്ന പ്രധാന പദ്ധതികളും അവയുടെ നിലവിലെ സ്ഥിതിയും അറിയിക്കാമോ;

(ബി) റോഡ്-റെയിൽ കട്ടിംഗിന് അനുമതി ലഭ്യമാകാത്തതുകൊണ്ട് നഗരങ്ങളിൽ ഉൾപ്പെടെ കുടിവെള്ള പദ്ധതികൾ മുടങ്ങിക്കിടക്കുന്നതിനാൽ അതിന് വേണ്ട അനുമതി നേടിയെടുക്കാൻ ആവശ്യമായ ഇടപെടൽ നടത്തുമോ;

(സി) വരൾച്ചയുടെ കാഠിന്യം കുറയ്ക്കുന്നതിന് കിഫ്ബി ഫണ്ടിൽനിന്നും 600 കോടി രൂപ ഉപയോഗിച്ച് വിവിധ നദികളിൽ റെഗുലേറ്ററുകൾ നിർമ്മിക്കാനുള്ള പദ്ധതി പ്രാവർത്തികമായിട്ടുണ്ടോ; വ്യക്തമാക്കാമോ:

(ഡി) ഏറെക്കാലമായി പൂർത്തീകരിക്കാനാകാതെ നീണ്ടുപോകുന്നതും വലിയ തുക നിശ്ചല നിക്ഷേപമായി മാറിയതുമായ വൻകിട ജലസേചന പദ്ധതികൾ സത്വരമായി പൂർത്തീകരിക്കാൻ ചെയ്തുവരുന്ന കാര്യങ്ങൾ വിശദമാക്കാമോ?

ജലവിഭവ വകുപ്പുമന്ത്രി (ശ്രീ. കെ. കൃഷ്ണൻകുട്ടി): സർ,

(എ) ജലസേചന വകുപ്പ്

(1) മൂലത്തറ വലതുകര കനാലിന്റെ ദീർഘിപ്പിക്കൽ കോരയാർ മുതൽ

വരട്ടയാർ വരെ

സ്ഥലമെടുപ്പ് പ്രവൃത്തികൾ അവസാനഘട്ടത്തിലാണ്.

(2) കണ്ടൂർ തോടിന്റെ നവീകരണം.

വിശദമായ പ്രോജക്ട് റിപ്പോർട്ട് തയ്യാറാക്കുന്നതിനുള്ള നടപടികൾ എടുത്തുവരുന്നു.

(3) 20 നദികളിൽ 28 റെഗുലേറ്ററുകളുടെ നിർമ്മാണം.

16 റെഗുലേറ്ററുകളുടെ നിർമ്മാണത്തിന് തത്പരതയുള്ള അംഗീകാരം നൽകിയിട്ടുണ്ട്. ഇതിൽ ഒരു പദ്ധതിക്ക് കിഫ്ബിയുടെ അംഗീകാരം ലഭിക്കുകയും സാങ്കേതികാനുമതി നൽകി ടെണ്ടർ ചെയ്യുന്നതിനുള്ള നടപടികൾ നടന്നുവരികയും ചെയ്യുന്നു. ഏഴ് പദ്ധതികളുടെ റിപ്പോർട്ടുകൾ കിഫ്ബിയുടെ പരിഗണനയിലാണ്. ബാക്കിയുള്ള പദ്ധതികളുടെ റിപ്പോർട്ടുകൾ തയ്യാറാക്കുന്നതിനുള്ള നടപടികൾ വിവിധ ഘട്ടങ്ങളിലാണ്. വിശദാംശങ്ങൾ അനുബന്ധം 1⁺ ആയി ചേർത്തിരിക്കുന്നു.

കേരള ജല അതോറിറ്റി

2016-17-ലെ പുതുക്കിയ ബഡ്ജറ്റിൽ കിഫ്ബി ധനസഹായത്തോടുകൂടി

+ ലൈബ്രറിയിൽ വച്ചിട്ടുണ്ട്.

23 പ്രധാന പദ്ധതികൾക്ക് 1257.1 കോടി രൂപയുടെയും 11 പദ്ധതികൾക്കായി 433.33 കോടി രൂപയുടെയും ഭരണാനുമതി നൽകിയിട്ടുണ്ട്. 23 പദ്ധതികൾ 57 പാക്കേജുകളിലായാണ് നടപ്പിലാക്കുന്നത്. അതിൽ 40 പാക്കേജുകൾ ടെണ്ടർ ചെയ്യുകഴിഞ്ഞു. അവയിൽ 3 പാക്കേജുകളുടെ പ്രവൃത്തികൾ പൂർത്തീകരിക്കുകയും 31 പാക്കേജുകളുടെ പ്രവൃത്തികൾ പുരോഗമിക്കുകയും 2 പാക്കേജുകൾക്ക് വർക്ക് ഓർഡർ നൽകുകയും 4 പാക്കേജുകളുടെ ടെണ്ടർ നടപടികൾ പുരോഗമിക്കുകയും ചെയ്യുന്നു. ശേഷിക്കുന്ന 17 പാക്കേജുകളിൽ 11 പാക്കേജുകൾക്ക് സ്ഥലം ലഭ്യമാക്കുന്നതിനുള്ള നടപടികൾ പുരോഗമിച്ചു വരുന്നു. ബാക്കിയുള്ള 6 പാക്കേജുകൾ ടെണ്ടർ ചെയ്യപ്പെട്ട പാക്കേജുകളുടെ പുരോഗതിക്കനുസരിച്ച് ടെണ്ടർ ചെയ്ത് നടപ്പിലാക്കുന്നതാണ്.

നിലവിലുള്ള പഴയ പൈപ്പുകൾ മാറ്റി പുതിയവ സ്ഥാപിക്കുന്നതിനായി 2016-17-ലെ പുതുക്കിയ ബഡ്ജറ്റ് പ്രസംഗം പ്രകാരം കിഫ്ബിയിൽ ഉൾപ്പെടുത്തിയ 433.33 കോടി രൂപയുടെ പ്രൊപ്പോസലുകളിൽ 5 ജില്ലകളിലെ (തിരുവനന്തപുരം, കൊല്ലം, പത്തനംതിട്ട, തൃശ്ശൂർ, മലപ്പുറം) 49 പ്രൊപ്പോസലുകൾക്ക് 231.44 കോടി രൂപയ്ക്ക് കിഫ്ബിയുടെ അംഗീകാരം ലഭിക്കുകയും ചെയ്തു. ബാക്കിയുള്ള പ്രൊപ്പോസലുകൾ കിഫ്ബിയുടെ

പരിഗണനയിലാണ്. അംഗീകാരം ലഭിച്ച പ്രവൃത്തികളുടെ സാങ്കേതികാനുമതി ലഭ്യമാക്കി ടെണ്ടർ ചെയ്യുന്നതിനുള്ള നടപടികൾ സ്വീകരിച്ചു വരുന്നു.

2017-18-ൽ ഉൾപ്പെട്ടിട്ടുള്ള 36 കിഫ്ബി പദ്ധതികളുടെ വിശദമായ എഞ്ചിനീയറിംഗ് റിപ്പോർട്ട് തയ്യാറാക്കുകയും അവയിൽ 35 പദ്ധതികൾക്ക് അനുമതി നൽകി കിഫ്ബിയിൽ സമർപ്പിക്കുകയും അതിൽ 21 കുടിവെള്ള പദ്ധതികൾക്ക് 1140.784 കോടി രൂപയുടെ അനുമതി കിഫ്ബിയിൽനിന്ന് ലഭ്യമാകുകയും ചെയ്തിട്ടുണ്ട്. ബാക്കി 1144.50 കോടി രൂപയുടെ 14 കുടിവെള്ള പദ്ധതികൾ കിഫ്ബിയുടെ പരിഗണനയിലാണ്. ശേഷിച്ച 85 കോടി രൂപയുടെ ഒരു പദ്ധതി പരിശോധിച്ചുവരുന്നു.

2018-19 ൽ ഉൾപ്പെട്ട 262.5 കോടി രൂപയ്ക്കുള്ള രണ്ട് കിഫ്ബി പദ്ധതികളുടെ വിശദമായ എഞ്ചിനീയറിംഗ് റിപ്പോർട്ടിന് അനുമതി നൽകുകയും കിഫ്ബിയുടെ പരിഗണനയ്ക്കായി സമർപ്പിക്കുകയും ചെയ്തിട്ടുണ്ട്.

(ബി) ബന്ധപ്പെട്ട വകുപ്പുകളുമായി ആവശ്യമായ ഇടപെടലുകൾ നിരന്തരം നടത്താറുണ്ട്.

(സി) വരൾച്ചയുടെ കാഠിന്യം കുറയ്ക്കുന്നതിന് കിഫ്ബി ഫണ്ടിൽനിന്നും 600 കോടി രൂപ ഉപയോഗിച്ച് ഷിറിയ, കുപ്പം, വളപട്ടണം, അഞ്ചരക്കണ്ടി,

മാഹി, കുറ്റ്യാടി, കടലുണ്ടി, മൂവാറ്റുപുഴ, ഇത്തിപ്പുഴ, മുറിഞ്ഞപ്പുഴ, പൂന്തോട്ടി, അച്ചൻകോവിൽ, മണിമല, വാമനപുരം, കരമന മുതലായ ഇരുപതോളം നദികളിൽ ഉചിതമായ സ്ഥലങ്ങളിൽ 28 റെഗുലേറ്ററുകൾ നിർമ്മിക്കാനുള്ള പദ്ധതി പ്രാവർത്തികമാക്കിവരുന്നു.

നിലവിൽ 16 റെഗുലേറ്ററുകൾക്ക് കിഫ്ബി ഫണ്ട് ഉപയോഗിച്ച് നിർമ്മാണങ്ങൾ ഏറ്റെടുത്ത് നടപ്പിലാക്കാൻ തത്വത്തിൽ അംഗീകാരം നൽകിയിട്ടുണ്ട്. ഇതിൽ കണ്ണൂർ ജില്ലയിലെ കുപ്പംപുഴയിലെ ചപ്പരക്കടവ് പഞ്ചായത്തിൽ കൂവേരി കുട്ടംപള്ളി റെഗുലേറ്റർ കം ബ്രിഡ്ജ് നിർമ്മിക്കാനുള്ള അനുമതി കിഫ്ബി ഇതിനോടകം നൽകുകയുണ്ടായി. പ്രസ്തുത പ്രവൃത്തി ടെണ്ടർ ചെയ്യാനുള്ള നടപടികൾ നടന്നുവരുന്നു. മറ്റ് റെഗുലേറ്ററുകളുടെ വിശദമായ പദ്ധതി റിപ്പോർട്ട് തയ്യാറാക്കാനുള്ള നടപടികൾ ചീഫ് എഞ്ചിനീയർ സ്വീകരിച്ചുവരുന്നു.

(ഡി) ഏറെക്കാലമായി പൂർത്തീകരിക്കാനാകാതെ നീണ്ടുപോകുന്ന 2 പദ്ധതികളാണ് മൂവാറ്റുപുഴവാലി ജലസേചന പദ്ധതിയും ഇടമലയാർ ജലസേചന പദ്ധതിയും. മൂവാറ്റുപുഴ നദീതട പദ്ധതി 2020 മാർച്ചിനകം പൂർത്തീകരിക്കാനുള്ള നടപടികൾ സ്വീകരിച്ചിട്ടുണ്ട്. മൂവാറ്റുപുഴ നദീതട

പദ്ധതിയുടെ ഡാമും പ്രധാന കനാലുകളും ശാഖാ കനാലുകളും പൂർത്തീകരിച്ചു. ഉപശാഖ കനാലുകൾ 90% പൂർത്തീകരിച്ചു. ഇനി പൂർത്തീകരിക്കാനുള്ളവ 2020 മാർച്ചിനകം പൂർത്തീകരിക്കാനുള്ള നടപടികൾ സ്വീകരിച്ചിട്ടുണ്ട്.

ഇടമലയാർ ജലസേചന പദ്ധതിയിൽ 32278 മീറ്റർ മെയിൻ കനാൽ പൂർത്തീകരിച്ചിട്ടുള്ളതാണ്. ലോ ലെവൽ കനാലിൽ 15000 മീറ്റർ പണിതതിൽ ഇടയിലുള്ള രണ്ട് ഭാഗങ്ങൾ പൂർത്തീകരിക്കുവാനുണ്ട്. ഒരണ്ണത്തിന്റെ പണി (MC road crossing) പുരോഗമിക്കുന്നു. അടുത്ത ഭാഗം ഐ.ഐ.പി. ലോ ലെവൽ കനാലിന്റെ ചെയിനേജ് 13818.5 മീറ്ററിൽ റെയിൽവേ ലൈനിന്റെ അടിയിലൂടെ കനാൽ നിർമ്മിച്ച് ജലസേചനം നടത്തുന്നതിന് വേണ്ടി റെയിൽവേയ്ക്ക് ആകെ 3,06,36,238/- രൂപ ഡെപ്പോസിറ്റ് ചെയ്തിട്ടുണ്ട്. ഈ പ്രവൃത്തി നാളിതുവരെ റെയിൽവേ ആരംഭിച്ചിട്ടില്ല. തിരുവനന്തപുരം റെയിൽവേയുടെ ഡി.ആർ.എം. ഓഫീസിൽ നിന്നാണ് ഈ പ്രവൃത്തി ടെണ്ടർ ചെയ്യേണ്ടത്. എന്നാൽ നിരന്തരമായി ആവശ്യപ്പെട്ടിട്ടും ഇത് നടപ്പിലാക്കാൻ റെയിൽവേ ശ്രമിക്കുന്നില്ല.

ഇടമലയാർ പദ്ധതി ചാലക്കുടി പദ്ധതിയുമായി ബന്ധിപ്പിക്കുന്ന 7575 മീറ്റർ ഉള്ള ലിങ്ക് കനാലിന്റെ 2000 മീറ്റർ വരെ 90% പൂർത്തിയായി.

ദീർഘകാലമായി മുടങ്ങിക്കിടക്കുന്ന ജലസേചന പദ്ധതികളെക്കുറിച്ച് തീരുമാനമെടുക്കുന്നതിനായി പ്ലാനിംഗ് ബോർഡിൽ ടെക്നിക്കൽ കമ്മിറ്റി രൂപീകരിക്കുകയും അന്തിമ റിപ്പോർട്ട് സമർപ്പിക്കുകയും ചെയ്തു. പ്രസ്തുത റിപ്പോർട്ടിലെ നിർദ്ദേശങ്ങളുടെ അടിസ്ഥാനത്തിൽ നടപടികൾ സ്വീകരിച്ചു വരുന്നു.

ഡോ. എൻ. ജയരാജ്: സർ, പ്രളയകാലത്തിനുശേഷമുള്ള വിവിധ കുടിവെള്ള പദ്ധതികളുടെ സമഗ്രമായ പുനർനിർമ്മാണത്തെക്കുറിച്ച് ഇവിടെ സൂചിപ്പിക്കുകയുണ്ടായി. കേരളത്തിലെ ഏറ്റവും വലിയ പ്രത്യേകത, വളരെയേറെ നദികളും തടാകങ്ങളുമൊക്കെയുള്ള വളരെ വിസ്തൃതമായ ജലസംഭരണിയാണ് എന്നതാണ്. പക്ഷേ, വരുംദിവസങ്ങളിൽ വെള്ളത്തിന്റെ ദൗർലഭ്യം ഏറ്റവും കൂടുതൽ അനുഭവിക്കാൻ പോകുന്ന ഒരു സംസ്ഥാനം കൂടിയാണ് കേരളം എന്നതാണ് അടിസ്ഥാനപരമായ പ്രശ്നം. കേന്ദ്രാവിഷ്കൃത പദ്ധതികൾ ഉൾപ്പെടെ കുടിവെള്ളവുമായി ബന്ധപ്പെട്ട് ഒട്ടേറെ പദ്ധതികൾ നമ്മുടെ സംസ്ഥാനത്ത് കാലാകാലങ്ങളായി നടപ്പാക്കിയിട്ടുണ്ട്. ഈ പദ്ധതികളിൽ നല്ലൊരു ശതമാനവും ഇപ്പോഴും പൂർണ്ണമായും പ്രവർത്തനസജ്ജമാകാത്ത ഒരു അവസ്ഥയുണ്ട്. കേന്ദ്ര ഗവൺമെന്റ് ഒരു

കാലഘട്ടത്തിൽ സംസ്ഥാനങ്ങൾക്ക് കൊടുത്തിരുന്ന ഫണ്ട് വെട്ടിക്കുറച്ചു. അതിന്റെ പരിമിതികൾ വളരെ പ്രധാനപ്പെട്ട ഒരു ഘടകമാണ്. അതോടൊപ്പംതന്നെ, ആരംഭിച്ച പദ്ധതികൾ പൂർത്തീകരിക്കാത്ത ഒരു നിലപാട് ഇക്കാര്യത്തിലുണ്ട്. ആളോഹരി ജലലഭ്യത ഏറ്റവും കുറഞ്ഞ നിരക്കിലുള്ള ഒരു ഇന്ത്യൻ സംസ്ഥാനമാണ് കേരളം. മാത്രമല്ല, നമ്മളെ സംബന്ധിച്ചിടത്തോളം നമ്മുടെ ജലവിഭവങ്ങളുടെ സമഗ്രമായ ഒരു ഡാറ്റാ ഇതുവരെ തയ്യാറാക്കാനും കഴിഞ്ഞിട്ടില്ല. നിലവിൽ പല ഘട്ടങ്ങളിലായി നടപ്പാക്കിക്കൊണ്ടിരിക്കുന്ന, പല ഏജൻസികൾ മുഖേനയും കേന്ദ്രാവിഷ്കൃത പദ്ധതികൾ ഉൾപ്പെടെയുള്ള വിവിധ പദ്ധതികൾ കിഫ്ബിയിൽ ഉൾപ്പെടുത്താൻ കഴിയാത്ത ഒരു സാഹചര്യമുണ്ട്. അതുകൊണ്ട് പുതിയ പദ്ധതികൾ ഏറ്റെടുക്കുന്നതിനപ്പുറം അത് സമഗ്രമായി പൂർത്തീകരിച്ച് പ്രവർത്തനസജ്ജമാക്കാനുള്ള ഒരു നടപടി എന്ന നിലയിൽ അത്തരമൊരു നയം, പ്രത്യേകിച്ച്, കാർഷിക നയം പോലൊരു വളരെ പ്രധാനപ്പെട്ട നയത്തിന് രൂപംകൊടുത്ത ഒരാളാണ് ഇപ്പോഴത്തെ ജലവിഭവ വകുപ്പുമന്ത്രി. അദ്ദേഹത്തിന്റെ നേതൃത്വത്തിൽ കുടിവെള്ളവുമായി ബന്ധപ്പെട്ട അത്തരമൊരു സമഗ്രമായ നയം രൂപപ്പെടുത്തിക്കൊണ്ട് സമയബന്ധിതമായി ഈ പദ്ധതികൾ

പൂർത്തീകരിക്കുന്നതിനുള്ള നടപടികൾ സ്വീകരിക്കുമോ?

ശ്രീ. കെ. കൃഷ്ണകുട്ടി: സർ, നയത്തിന്റെ കാര്യം

ആലോചിക്കാവുന്നതാണ്. ഇതിലെ കേന്ദ്രാവിഷ്കൃത പദ്ധതികൾ പലതും അവർ നിർത്തിവെച്ചിരിക്കുകയാണ്. അതിന് പകരം 'റീബിൽറ്റ് കേരള'യിൽ ഉൾപ്പെടുത്തിക്കൊണ്ട് പല പദ്ധതികളും പുനരുദ്ധരിക്കാനുള്ള ഒരു ശ്രമം നടത്തുന്നുണ്ട്. അതുപോലെ, നബാർഡ് മുതലായ ഏജൻസികളിൽ നിന്നുള്ള ഫണ്ടിനെക്കുറിച്ചും ആലോചിക്കുന്നുണ്ട്.

ഡോ. എൻ. ജയരാജ്: സർ, എന്റെ നിയോജകമണ്ഡലത്തിൽ 2002-ൽ

ആരംഭിച്ചതാണ് മണിമല മേജർ കുടിവെള്ള പദ്ധതി. ഏകദേശം മൂപ്പത് കോടി രൂപ ഇതുവരെ ചെലവഴിച്ചിട്ടുണ്ട്. ഒരുതള്ളി വെള്ളം പോലും ഇതുവരെ കൊടുക്കാൻ കഴിഞ്ഞിട്ടില്ല. കുറേ പൈപ്പുകളും ടാങ്കുകളുമല്ലാതെ വേറൊന്നുമില്ല. മണിമല മേജർ കുടിവെള്ള പദ്ധതി ആറ് വില്ലേജുകളിലെ അറുപതിനായിരം കുടുംബങ്ങൾക്കുവേണ്ടിയുള്ള വളരെ ബൃഹത്തായ ഒരു പ്രോജക്ടാണ്. ഈ പദ്ധതി ഏതെങ്കിലും ഒരു സ്കീമിൽ ഉൾപ്പെടുത്തിക്കൊണ്ട്, ഇവിടെ 'റീബിൽറ്റ് കേരള'യുടെ കാര്യത്തിൽ ഒരു കാര്യം കൂടി പറയാം, ഇത്തരമൊരു പദ്ധതി നടപ്പാക്കുമ്പോൾ ജില്ലയിലെ എം.എൽ.എ.മാരോടുപോലും ആലോചിച്ചില്ല

എന്നുള്ളതാണ് ഏറ്റവും ദുഃഖകരമായ കാര്യം. എങ്കിൽ ഞങ്ങൾ ഈ പ്രൊപ്പോസൽ അവിടെ വയ്ക്കുമായിരുന്നു. കോട്ടയം ജില്ലയിൽ നടന്ന 'റീബിൽറ്റ് കേരള' ഇനിഷ്യേറ്റീവുമായി ബന്ധപ്പെട്ട് ഒരു പദ്ധതിയിലും ഞങ്ങളുടെ ജില്ലയിലെ എം.എൽ.എ.-മാരോട് ഇതേപ്പറ്റി ആവശ്യപ്പെട്ടിട്ടില്ല. അതുകൊണ്ടുതന്നെ ഇതിൽ ഉൾപ്പെടുത്താനുള്ള സാധ്യത കുറവാണ്. ഈ സാഹചര്യത്തിൽ മണിമല മേജർ കുടിവെള്ള പദ്ധതി പ്രവർത്തന സജ്ജമാക്കാനുള്ള അടിയന്തര നടപടികൾ സ്വീകരിക്കുമോ?

ശ്രീ. കെ. കൃഷ്ണൻകുട്ടി: സർ, എം.എൽ.എ.-മാരുമായി ആലോചിച്ചില്ല എന്നുള്ളതിന്റെ ഒരു പരിഹാരമെന്ന നിലയ്ക്ക്, അതിന്റെ വിശദമായ ചർച്ചയും വിശദമായ റിപ്പോർട്ടും എന്റെ കയ്യിലുണ്ടെങ്കിലും അത് വായിക്കാൻ സമയമില്ലാത്തതിനാൽ പറയുകയാണ്, 06-02-2019-ൽ അങ്ങ് ഉൾപ്പെടെയുള്ള എം.എൽ.എ.-മാരെ വിളിച്ച് വിശദമായി ചർച്ച ചെയ്ത് ഒരു പരിഹാരം ഉണ്ടാക്കാം.

ശ്രീ. മോൻസ് ജോസഫ്: സർ, ബഹുമാനപ്പെട്ട ജലവിഭവ വകുപ്പുമന്ത്രി ചൂണ്ടിക്കാണിച്ച മറുപടിയിൽ പ്രധാനപ്പെട്ട കുറേയേറെ സ്കീമുകൾ വായിച്ചു. കഴിഞ്ഞ ഗവൺമെന്റിന്റെ സമയത്ത് ആവിഷ്കരിച്ച പദ്ധതികൾ ഇപ്പോഴും

ചർച്ചയിൽ നിൽക്കുന്നു, പരിശോധിക്കുന്നു എന്ന സ്ഥിതിതന്നെ തുടരുകയാണ്. കഴിഞ്ഞ ഗവൺമെന്റിന്റെ സമയത്ത് കമ്മീഷൻ ചെയ്ത പദ്ധതികൾതന്നെ കുടിവെള്ളം കൊടുക്കാൻ കഴിഞ്ഞതിന്റെ തുടർച്ചയായി ബാക്കി കാര്യങ്ങൾ ചെയ്യാൻ പറ്റുന്നില്ല. അങ്ങ് പരിശോധിക്കേണ്ട വിഷയം, ഇപ്പോൾ ഡോ. എൻ. ജയരാജ്, എം.എൽ.എ. ചൂണ്ടിക്കാണിക്കുകയുണ്ടായി, മുടങ്ങിക്കിടക്കുന്ന പദ്ധതികൾ പുനരാരംഭിക്കാൻ, ഇനി പൂർത്തിയാക്കുവാൻ വേണ്ട കാര്യങ്ങൾ ചെയ്യാൻ വാട്ടർ അതോറിറ്റി എന്തുചെയ്യുന്നു; വാട്ടർ അതോറിറ്റി ഗുരുതരമായ അനാസ്ഥ കാണിക്കുകയാണ്. അങ്ങ് ചുമതലയേറ്റെടുത്തിട്ട് കുറച്ച് സമയമേ ആയിട്ടുള്ളൂ. ഇക്കാര്യങ്ങൾ പരിശോധിക്കാൻ അങ്ങേയ്ക്ക് സമയം വേണം. ഞങ്ങൾ അത് അംഗീകരിക്കുന്നുണ്ട്. പക്ഷേ, രണ്ടര വർഷക്കാലം കടന്നുപോകുമ്പോൾ, വാട്ടർ അതോറിറ്റിയുമായി ബന്ധപ്പെട്ട കാര്യങ്ങളിൽ സംഭവിച്ചിട്ടുള്ള ഗുരുതരമായ അനാസ്ഥയെക്കുറിച്ച് പരിശോധിക്കാൻ അങ്ങ് തയ്യാറാകണമെന്ന് അഭ്യർത്ഥിക്കുകയാണ്. ഉദാഹരണത്തിന് ഞാൻ ചൂണ്ടിക്കാണിക്കുന്നത്, കോട്ടയം ജില്ലയിലെ ഏറ്റുമാനൂർ-കടുത്തുരുത്തിയിൽ വർഷങ്ങൾക്കുമുമ്പുള്ള പട്ടർമാം പദ്ധതി പൂർത്തീകരിച്ച് കുറേ കുടുംബങ്ങൾക്ക് വെള്ളം കൊടുത്തുകൊണ്ടിരിക്കുകയാണ്. അതിന്റെ തുടർച്ചയായി കുറേ

കാര്യങ്ങൾ പറഞ്ഞു. ഒന്നും ചെയ്യാൻ പറ്റുന്നില്ല. കടുത്തുരുത്തി ജലഭവന്റെ നിർമ്മാണം രണ്ടര വർഷമായി മുടങ്ങിക്കിടക്കുന്നു. പുനരാരംഭിക്കാൻ ഒരു തടസ്സവുമില്ല. സാങ്കേതികമായ തടസ്സം മാത്രം. നാരാണത്തുഭ്രാന്തനെപ്പോലെ, കോട്ടയത്ത് നിന്ന് ഫയൽ ചീഫ് എഞ്ചിനീയർക്ക് എത്തിക്കുക, അത് താഴേയ്ക്ക് ഉരുട്ടിയിടുക, വീണ്ടും തിരിച്ചയയ്ക്കുക. രണ്ടര വർഷമായി അത് നടക്കുകയാണ്. ഈ പ്രശ്നങ്ങൾ ഗൗരവമായി അങ്ങ് പരിശോധിക്കണം. കടുത്ത വരൾച്ച വരാൻ പോകുകയാണ്. ഈ വരൾച്ചയ്ക്ക് മുമ്പായി ഇത്തരം കാര്യങ്ങളിൽ വാട്ടർ അതോറിറ്റി ഇടപെട്ട് നടപടി സ്വീകരിക്കുന്നില്ലെങ്കിൽ ഈ പ്രശ്നങ്ങൾ ഗുരുതരമായ സ്റ്റേജിലേയ്ക്ക് പോകും. എന്റെ ചോദ്യം, കേന്ദ്ര ഗവൺമെന്റിന്റെ അലോട്ട്മെന്റുകൾ കുറഞ്ഞുവെന്ന് ഇപ്പോൾ അങ്ങ് ചൂണ്ടിക്കാണിച്ചു, സംസ്ഥാന ഗവൺമെന്റിന് നൽകിക്കൊണ്ടിരുന്ന മൂന്ന് നാല് പദ്ധതികൾ - കെ.ആർ.ഡബ്ല്യൂ.എസ്.എസ്., യൂഡിസ്റ്റാറ്റ്, ജൻറം തുടങ്ങിയ പദ്ധതികളുടെയെല്ലാം തുക കുറച്ചു. കേന്ദ്ര ഗവൺമെന്റ് തുക തരുന്നില്ല എന്നുപറഞ്ഞ് കേരളത്തിലെ പദ്ധതി മുന്നോട്ടുകൊണ്ടുപോകാതിരിക്കാൻ പറ്റുമോ; പകരം ഒരു സംവിധാനം ഉണ്ടാക്കാൻ പറഞ്ഞത് കിഫ്ബിയാണ്. ഒന്നും നടന്നിട്ടില്ല. അതുകൊണ്ട് ഇനി ഈ പദ്ധതി മുന്നോട്ടുകൊണ്ടുപോകാൻ

വേണ്ടി പുതിയ സ്കീം എന്താണ്; 140 മണ്ഡലങ്ങളെയും ബാധിക്കുന്ന വിഷയമാണ്. അതുകൊണ്ട് പ്രത്യേകമായി അസംബ്ലി മണ്ഡലതലത്തിൽ പരിശോധിച്ച് മുടങ്ങിക്കിടക്കുന്ന പദ്ധതികൾക്കും തുടർന്നുകൊണ്ടുപോകാൻ വേണ്ടിയുള്ള കുടിവെള്ള പദ്ധതികൾക്കും സംസ്ഥാന ഗവൺമെന്റ് പ്രത്യേകമായി ഫണ്ട് അനുവദിക്കാൻ തയ്യാറാകുമോ; ഈ പ്രശ്നങ്ങൾ പരിഹരിക്കുന്നതിന് മുൻഗണന നൽകുമോ?

ശ്രീ. കെ. കൃഷ്ണൻകുട്ടി: സർ, ഇത് 'റീബിൽറ്റ് കേരള'യിൽ ഉൾപ്പെടുത്തിയിട്ടുണ്ട്. അതിൽ നമുക്ക് എന്തൊക്കെ ചെയ്യാൻ സാധിക്കുമോ അത് മാക്സിമം ചെയ്യാം. ഇതിലെ പ്രശ്നമെന്തെന്നാൽ, ഒരു പദ്ധതി തുടങ്ങുമ്പോൾ ഇതെല്ലാംകൂടി ഒന്നിച്ചല്ല ചെയ്യുന്നത്. ഒന്നുകിൽ സ്ഥലമുണ്ടാകും അല്ലെങ്കിൽ ടാങ്ക് മാത്രം കെട്ടി വെച്ചിട്ടുണ്ടാകും. ആ പദ്ധതി കണക്ഷൻ ഉൾപ്പെടെ ഒന്നിച്ചു ചെയ്യിക്കണമെന്നതിൽ ഈ പ്രശ്നം വരില്ലായിരുന്നു. ആദ്യം ടാങ്ക് കെട്ടി, പിന്നെ ഫിൽറ്റർ കെട്ടി, ബാക്കി വിതരണങ്ങൾ ഒന്നും നടത്തിയിട്ടില്ല. ഇത് ഇപ്പോഴല്ല, കുറേക്കാലമായി ചെയ്തുവരുന്നതാണ്. ഇനി അങ്ങനെയല്ല, ടോട്ടൽ ആയി ഒരു പാക്കേജ് ആക്കണമെന്നാണ് നിർദ്ദേശം നൽകിയിരിക്കുന്നത്. തീർച്ചയായും അങ്ങ് പറഞ്ഞ കുറേ കാര്യങ്ങളുണ്ട്. അത് നമുക്ക് എങ്ങനെയെന്നുവെച്ചാൽ

പരിശോധിച്ച് ഓരോ നിയോജകമണ്ഡലത്തിലേയും എം.എൽ.എ.-മാരും തരുന്നത് വളരെ ശ്രദ്ധയോടുകൂടിത്തന്നെ, സമയബന്ധിതമായി ടൈം ടേബിൾ വച്ചുതന്നെ തീരുമാനമെടുക്കുന്നുണ്ട്. അത് പൂർത്തിയാക്കാനുള്ള ശ്രമം നടത്താം.

ശ്രീ. കെ. ആൻസലൻ: സർ, കിഫ്ബി പദ്ധതിയുമായി ബന്ധപ്പെട്ട് നെയ്യാറ്റിൻകര അസംബ്ലി മണ്ഡലത്തിൽ 86 കോടി രൂപയുടെ കാരോട് കുടിവെള്ള പദ്ധതിയും 25 കോടി രൂപയുടെ അതിയന്തൂർ കുടിവെള്ള പദ്ധതിയും അനുവദിക്കുകയുണ്ടായി. എന്നാൽ, ഇക്കാര്യങ്ങളിൽ വേണ്ടത്ര നടപടികൾ പുരോഗമിച്ചിട്ടില്ല. ഭൂമി ഏറ്റെടുക്കുന്നതുമായി ബന്ധപ്പെട്ട തർക്കങ്ങളും ഡിപ്പാർട്ട്മെന്റുകൾ തമ്മിലുള്ള പ്രശ്നങ്ങളും നിലനിൽക്കുന്നുണ്ട്. ഈ കാര്യങ്ങൾ വേഗതയിലാക്കുന്നതിനുവേണ്ടി ബഹുമാനപ്പെട്ട മന്ത്രിയുടെ സാന്നിധ്യത്തിൽ യോഗം കൂടി കുടിവെള്ളവുമായി ബന്ധപ്പെട്ട ഇത്തരം പദ്ധതികൾ യുദ്ധകാലാടിസ്ഥാനത്തിൽ പൂർത്തീകരിക്കുന്നതിനാവശ്യമായ നടപടി സ്വീകരിക്കുമോ?

ശ്രീ. കെ. കൃഷ്ണൻകുട്ടി: സർ, തീർച്ചയായും സ്വീകരിക്കുന്നതാണ്.

ശ്രീമതി പി. അയിഷാ പോറ്റി: സർ, കൊട്ടാരക്കര മണ്ഡലത്തിലും പത്തനാപുരം മണ്ഡലത്തിലുമുള്ള നിരവധി പഞ്ചായത്തുകൾക്ക് ഗുണപ്രദമാകുന്ന

തരത്തിലുള്ള മൈലം-തലവർ കുടിവെള്ള പദ്ധതി ഇപ്പോൾ കിഫ്ബിയിലെ ജലവിതരണ പൈപ്പുകൾ ഇടാനായി അനുവദിച്ചിട്ടുണ്ട്. അത് അടിയന്തിരമായി നടപ്പാക്കാനുള്ള നടപടി സ്വീകരിക്കുമോ; അതുപോലെതന്നെ മുടങ്ങിക്കിടന്ന ജപ്പാൻ കുടിവെള്ള പദ്ധതി വലിയ പ്രശ്നമാണ്. അവിടെ രണ്ട് പഞ്ചായത്തുകളിലെ റോഡുകളെല്ലാം ബി.എം.ബി.സി. ചെയ്തിരിക്കുകയാണ്. അത് മുറിച്ചിട്ടുവേണം പൈപ്പ് ഇടേണ്ടത്. കഴിഞ്ഞ കാലങ്ങളിൽ മുടങ്ങിക്കിടന്ന പദ്ധതികൾ ഈ സർക്കാർ അധികാരത്തിൽ വന്ന് റീടെണ്ടർ ചെയ്ത് ഇപ്പോൾ പണിയെടുക്കാൻ ആൾ വന്നിട്ടുണ്ട്. റോഡ് മുറിക്കേണ്ട ഒരു പ്രയാസം വന്നിട്ടുണ്ട്. അത് പുനഃസ്ഥാപിക്കാനാവശ്യമായ നടപടികൾ സ്വീകരിക്കണം. ഇങ്ങനെ എപ്പോഴും റോഡുകൾ മുറിക്കാതെ ഏതെങ്കിലും സംയോജിതമായ പണം കണ്ടെത്തിക്കൊണ്ട് ത്രിതല പഞ്ചായത്ത്, എം.എൽ.എ. ഫണ്ടും സർക്കാരിന്റെ ഫണ്ടും ഒക്കെ ഉപയോഗിച്ച് സ്ഥിരമായ ഒരു ഡക്ട് റോഡുകളിൽ വൺ ടൈം ചെയ്തുകൊണ്ട്, എന്നത്തേയ്ക്കുമായി ചെയ്യാനുള്ള നടപടി കൂടി സ്വീകരിക്കുമോ?

ശ്രീ. കെ. കൃഷ്ണൻകുട്ടി: സർ, എ.സി.എസ്.-ന്റെ തലത്തിൽ, രണ്ട്

സെക്രട്ടറിമാരും തമ്മിൽ ഒരു ചർച്ച നടത്തി അത് രൂപം നൽകിയിട്ടുണ്ട്.

തീർച്ചയായും അങ്ങ് പറഞ്ഞ കാര്യങ്ങൾ കൂടി പരിശോധിച്ച് ഭാവിയിൽ അതിന്റെ നടപടി സ്വീകരിക്കുന്നതാണ്.

ശ്രീ. റ്റി. വി. രാജേഷിനുവേണ്ടി ശ്രീ. എ. എൻ. ഷംസീർ: സർ, കിഫ്ബി

പദ്ധതിയിൽ ഉൾപ്പെടുത്തി തലശ്ശേരി-കൂത്തുപറമ്പ് മണ്ഡലം അടിസ്ഥാനപ്പെടുത്തിയാണ് തലശ്ശേരി-കൂത്തുപറമ്പ് കുടിവെള്ള പദ്ധതി. ആ കുടിവെള്ള പദ്ധതിയുടെ കറണ്ട് പൊസിഷൻ എന്താണെന്ന് അങ്ങേയ്ക്ക് ഇവിടെ സൂചിപ്പിക്കാൻ സാധിക്കുമോ; അതിനോടൊപ്പംതന്നെ ആ പ്രവർത്തനം എത്ര പെട്ടെന്ന് പൂർത്തീകരിക്കാൻ സാധിക്കും; ഏതൊരു പദ്ധതി ഉണ്ടാകുമ്പോഴും ഒരു ടൈം സ്കോട്ട് ഉണ്ടാകണം. ആ ടൈം സ്കോട്ടിനകത്ത് നിന്നുകൊണ്ട് പദ്ധതികൾ പൂർത്തീകരിക്കാൻ സാധിക്കണം. ആ നിലയിൽ പൂർത്തീകരിക്കാനാവശ്യമായ ഇടപെടൽ താങ്കളുടെ ഭാഗത്തുനിന്നുണ്ടാകുമോ; അതോടൊപ്പം തലശ്ശേരിയിൽത്തന്നെയുള്ള ഒരു കുടിവെള്ള പ്രശ്നമാണ് യൂഡിസ്കാർട്ട് പദ്ധതി. യൂഡിസ്കാർട്ട് പദ്ധതി മലബാർ കാൻസർ സെന്ററിൽ ഉൾപ്പെടെ യാതൊരു തടസ്സവുമില്ലാതെ വെള്ളം കൊടുക്കാൻ വേണ്ടിയുള്ള പദ്ധതിയാണ്. തലശ്ശേരി നഗരത്തെ കേന്ദ്രീകരിച്ചുള്ള പദ്ധതിയാണിത്. ആ പദ്ധതി പൂർത്തീകരിക്കുന്ന കാര്യത്തിൽ ഇപ്പോഴും കാലതാമസമുണ്ട്. അത്

പരിഹരിക്കാൻ അങ്ങയുടെ ഭാഗത്തുനിന്ന് ഒരു ഇടപെടൽ ഉണ്ടാകണം. ഒപ്പം ഇവിടെ നേരത്തേ സൂചിപ്പിച്ചതുപോലെ, പി.ഡബ്ല്യു.ഡി.-യും ഇറിഗേഷനും തമ്മിൽ ഒരു ലെയ്സണിംഗ് ഉണ്ടാകണം. അല്ലാത്ത പക്ഷം ഒരു ഭാഗത്ത് പി.ഡബ്ല്യു. ഡി. റോഡ് നിർമ്മാണം പൂർത്തീകരിച്ച് റോഡ് നല്ല നിലയിലാക്കുമ്പോഴായിരിക്കും കുടിവെള്ള പദ്ധതിയുടെ ഭാഗമായി പൈപ്പ് താഴ്ന്നായി റോഡ് കുഴിക്കേണ്ട അവസ്ഥ വരുന്നത്. ഇവിടെ ഒരു ലെയ്സണിംഗ് രണ്ട് വകുപ്പുകൾ തമ്മിലുണ്ടായാൽ കുറേ പ്രശ്നങ്ങൾക്ക് പരിഹാരമുണ്ടാക്കാൻ സാധിക്കുമോ?

ശ്രീ. കെ. കൃഷ്ണൻകുട്ടി: സർ, അങ്ങ് കുറേ ചോദ്യങ്ങൾ ചോദിച്ചു. അവസാനത്തെ ചോദ്യത്തിൽ, പൊതുമരാമത്ത് വകുപ്പുമന്ത്രിയുമായി സംസാരിച്ച് തീർച്ചയായും ശാശ്വതമായ ഒരു പരിഹാരം ഉണ്ടാക്കാം. തലശ്ശേരി-കൂത്തുപറമ്പ് തീർച്ചയായും പരിശോധിച്ച് അങ്ങയെക്കൂടി വിളിച്ചുകൊണ്ട് ആ പദ്ധതിക്ക് ശാശ്വതമായ പരിഹാരം ഉണ്ടാക്കാം.

ശ്രീ. കെ. ഡി. പ്രസേനൻ: സർ, ഭൂഗർഭ ജലസ്രോതസ്സുകളിലുള്ള ജലവിതാനം ഭീതിജനകമായ തോതിൽ ഇപ്പോൾ താഴ്ന്നുകൊണ്ടിരിക്കുകയാണ്.

പ്രളയത്തെത്തുടർന്ന് മണ്ണിടിച്ചിൽ ഉണ്ടായതിന്റെ ഭാഗമായിട്ടും ഈ ജലസ്രോതസ്സുകളിൽ മാറ്റം വന്നിട്ടുണ്ട്. മിനി കുടിവെള്ള പദ്ധതികളെല്ലാം ഈ അവസ്ഥയിൽ പ്രതിസന്ധിയിലേക്ക് പോകുകയാണ്. അതുകൊണ്ട് വാട്ടർ അതോറിറ്റിയുടെ കഴൽകിണറിനെ ആശ്രയിച്ചിട്ടുള്ള മിനി പദ്ധതികൾക്കുപകരം വലിയ കുളങ്ങളേയും ചെറിയ ഡാമുകളേയുമെല്ലാം ആശ്രയിക്കാനുള്ള ഒരു പദ്ധതി വാട്ടർ അതോറിറ്റി രൂപം കൊടുക്കേണ്ടതായുണ്ട്. ഇപ്പോൾ എന്റെ മണ്ഡലത്തിൽ കിഴക്കഞ്ചേരി പഞ്ചായത്തിൽ മൈനർ ഇറിഗേഷന്റെ തന്നെ ഉടമസ്ഥതയിലുള്ള പെരിങ്കയം മിനി ഡാം പ്രളയത്തിൽ തകർന്നുപോയതാണ്. അത്തരത്തിൽ പ്രളയത്തിൽ തകർന്ന ഈ ജലസ്രോതസ്സുകൾ പുനരുജ്ജീവിപ്പിക്കുന്നതിന് കിഫ്ബിയിൽ ഉൾപ്പെടുത്തി ജില്ലാ യൂണിറ്റായി കണക്കാക്കി ഒരു സമഗ്രമായ പദ്ധതിക്ക് രൂപം കൊടുക്കാൻ സാധ്യതയുണ്ടോ?

ശ്രീ. കെ. കൃഷ്ണൻകുട്ടി: സർ, ഹരിത കേരളം പദ്ധതിയിലുൾപ്പെടുത്തി

കുളങ്ങളും ഡാമുകളുമെല്ലാം കൂടി യോജിപ്പിച്ചുകൊണ്ടുള്ള വലിയൊരു പദ്ധതിക്ക് ആലോചിക്കുന്നുണ്ട്. അതിൽ തീർച്ചയായും ഇതെല്ലാം പരിഹരിക്കുന്നതാണ്.

ശ്രീ. പി. ഉബൈദുള്ള: സർ, ഈ പ്രളയത്തെത്തുടർന്ന് പുഴയോരങ്ങളിലുള്ള

ധാരാളം വീടുകൾ തകർന്നുപോയിട്ടുണ്ട്. അതൊക്കെ പുനർനിർമ്മിക്കാനുള്ള

നടപടികൾ ഇപ്പോൾ ആരംഭിച്ചിട്ടുണ്ട്. എന്നാൽ നിരവധി വീടുകൾ ഇപ്പോഴും

അപകട ഭീഷണിയിൽ തുടരുകയാണ്. എന്റെ മണ്ഡലത്തിലൂടെ കടന്നുപോകുന്ന

കടലുണ്ടി പുഴയുടെ ഓരങ്ങളിലടക്കം അപകട ഭീഷണി നിലനിൽക്കുന്ന പല

വീടുകളുമുണ്ട്. അത് തകർന്ന് വീണിട്ട് പുനർനിർമ്മിക്കുന്നതിനുപകരം ആ

വീടുകൾക്കകൂടി സംരക്ഷണമേകുവിധം കടലുണ്ടി പുഴയുടെ ഓരങ്ങൾ

സംരക്ഷിക്കുന്നതിന് സംരക്ഷണഭിത്തി കെട്ടാൻ നടപടി സ്വീകരിക്കുമോ

എന്നതാണ് എന്റെ ചോദ്യം. അതോടൊപ്പം ഒരുകാര്യം കൂടി ചോദിക്കാനുണ്ട്.

നമ്മൾ വരൾച്ചയിലേക്ക് പോകുകയാണ്. എന്റെ മണ്ഡലത്തിൽ മൂന്ന്

പഞ്ചായത്തുകളിൽ നിലവിൽ കുടിവെള്ളപദ്ധതി ഉണ്ടായിട്ടില്ല. പൂക്കോട്ടൂർ,

മൊറയൂർ, പുൽപ്പറ്റ പഞ്ചായത്ത് എന്നിവയാണവ. ഈ മൂന്ന് പഞ്ചായത്തുകളെ

ലക്ഷ്യമാക്കി ഒരു സമഗ്ര കുടിവെള്ള പദ്ധതിക്ക് കഴിഞ്ഞ ഗവൺമെന്റിന്റെ

കാലത്ത് രൂപം നൽകി. സർവ്വേ നടപടികൾക്കായി അതാത് പഞ്ചായത്തുകൾ തന്നെ 3 ലക്ഷം രൂപ വീതം വാട്ടർ അതോറിറ്റിയിൽ നിക്ഷേപിച്ചു. പക്ഷേ ഇതുവരെയും സർവ്വേ നടപടികൾ എവിടെയും എത്തിയിട്ടില്ല. അടുത്ത ഒരു വരൾച്ച വരുന്നതിനുമുമ്പ് ഈ സർവ്വേ നടപടികൾ പൂർത്തിയാക്കി കിഫ്ബിയിൽ നിന്നോ റീബിൽഡ് കേരളയിൽ നിന്നോ ഏതെങ്കിലും ഫണ്ട് ലഭ്യമാക്കി ഈ കുടിവെള്ള പദ്ധതി യാഥാർത്ഥ്യമാക്കാൻ നടപടി സ്വീകരിക്കുമോ ?

ശ്രീ. കെ. കൃഷ്ണൻകുട്ടി: സർ, വാട്ടർ അതോറിറ്റിയിൽ തുക നിക്ഷേപിച്ചിട്ടും സർവ്വേ പൂർത്തിയാക്കാത്തതാണെങ്കിൽ അത് തീർച്ചയായിട്ടും പൂർത്തിയാക്കാനുള്ള നിർദ്ദേശം നൽകാം. പുഴയുടെ ഓരത്ത് ഭിത്തി കെട്ടുന്നത് സംബന്ധിച്ച കാര്യത്തിൽ തുക ലഭ്യമാകുന്നതിനനുസരിച്ച് നടപടികൾ സ്വീകരിക്കാം.

ശ്രീ. ബി. ഡി. ദേവസ്സി: സർ, ചാലക്കുടി പുഴയുടെ തീരങ്ങളിൽ പ്രവർത്തിക്കുന്ന ലിഫ്റ്റ് ഇറിഗേഷനുകൾ, കുടിവെള്ള പദ്ധതികൾ,

5 മണ്ഡലങ്ങളിലേക്ക് കുടിവെള്ള ജലസേചന സൗകര്യം ഏർപ്പെടുത്തുന്ന തുമ്പൂർമുഴി ഡെവലപ്മെന്റ് സ്കീമിലെ ഇടതുക്കര വലതുക്കര കനാലുകൾ എല്ലാം ആശ്രയിക്കുന്നത് ചാലക്കുടി പുഴയിലെ നീരൊഴുക്കിനെയാണ്. ഷോളയാറിൽ നിന്നും പെരിങ്ങലിൽ നിന്നും വൈദ്യുതി ഉൽപ്പാദിപ്പിച്ച് പുറത്തേക്ക് ഒഴുക്കുന്ന വെള്ളമാണ് ചാലക്കുടി പുഴയുടെ നീരൊഴുക്ക്. ഷോളയാർ ഡാമിൽ പറമ്പിക്കുളം-ആളിയാർ കരാറനുസരിച്ച് ഫെബ്രുവരി ഒന്നിന് മുൻപ് ഷോളയാർ ഡാം നിറക്കേണ്ടതാണ്. എന്നാൽ ഡാം നിറച്ചിട്ടില്ല. ഞാൻ മനസ്സിലാക്കുന്നത് പ്രളയകാലത്ത് തമിഴ്നാട് തുറന്നുവിട്ട വെള്ളം കണക്കിൽപ്പെടുത്തുന്നു എന്നുള്ളതാണ്. അടിയന്തരമായി ഇടപെട്ട് പറമ്പിക്കുളം-ആളിയാർ കരാറനുസരിച്ച് ഷോളയാർ ഡാം നിറക്കുന്നതിന് നടപടി സ്വീകരിക്കുമോ?

ശ്രീ. കെ. കൃഷ്ണകുട്ടി: സർ, കഴിഞ്ഞ ദിവസം ജെ.ഡബ്ല്യു.ആർ.- ന്റെ

മീറ്റിംഗ് കൂടി ഇത് വളരെ കർശനമായി പറഞ്ഞിട്ടുണ്ട്. മിക്കവാറും ഷോളയാറിലേക്ക് തുറന്നുതരാൻ തമിഴ്നാട് സമ്മതിച്ചിട്ടുണ്ട്. അതുകൊണ്ട് മറ്റേ

പ്രശ്നം ഉദിക്കുന്നില്ല എന്നാണ് എനിക്ക് തോന്നുന്നത്. ആദ്യം പ്രളയജലത്തിനെക്കൂടി കരാറിലെ വ്യവസ്ഥയിൽ കണക്കാക്കണമെന്ന് പറഞ്ഞിരുന്നു. പക്ഷേ അങ്ങനെ കണക്കാക്കാൻ പറ്റില്ലെന്ന് പറഞ്ഞ് നമ്മുടെ ഉദ്യോഗസ്ഥന്മാർ കർശനമായി നിന്നു. ഇപ്പോൾക്കഴിഞ്ഞ ബോർഡ് യോഗത്തിൽ അവർ തരാമെന്ന് സമ്മതിച്ചിട്ടുണ്ട്. അതുകൊണ്ട് പ്രയാസമുണ്ടാകില്ലെന്നാണ് എനിക്ക് തോന്നുന്നത്.

ശ്രീ. വി. ടി. ബൽറാം: സർ, എന്റെ നിയോജകമണ്ഡലത്തിൽ നിന്നാണ് തൃശ്ശൂർ ജില്ലയിലെ പാവറട്ടി പ്രദേശത്തിലടക്കം കുടിവെള്ളം കൊടുക്കുന്ന പാവറട്ടി ശുദ്ധജല പദ്ധതി പ്രവർത്തിക്കുന്നത്. പക്ഷേ ഇതിന്റെ പ്രശ്നം എന്തെന്ന് വെച്ചാൽ മൂന്ന് മോട്ടോറുകൾ സ്ഥിരമായി പ്രവർത്തിക്കണം. ഒരുകാലത്തും ഇത് മൂന്നും ഒരുമിച്ച് പ്രവർത്തിക്കില്ല. അതുകാരണം ഉയർന്ന പ്രദേശങ്ങളിലേക്കൊന്നും വെള്ളം കിട്ടുന്നില്ല എന്നുള്ളതാണ് അവസ്ഥ. ഒരു മീറ്റിംഗ് വിളിച്ചാൽ പോലും ഇവരെ കിട്ടില്ല. കാരണം ഇവരുടെ എക്സിക്യൂട്ടീവ്

എഞ്ചിനീയർ ഇരിക്കുന്നത് തൃശ്ശൂരാണ്. അതുകൊണ്ട് ഈ പാവറട്ടി ശുദ്ധജല പദ്ധതി എന്റെ മണ്ഡലത്തിലെ നാല് പഞ്ചായത്തിലും ബാക്കി ആറ് പഞ്ചായത്ത് തൃശ്ശൂർ ജില്ലയിലുമാണ്. ഇത് ഒന്ന് ഡീ-ലിങ്ങ് ചെയ്ത് പാലക്കാട് ഷൊർണൂർ ഡിവിഷൻ കീഴിൽ കൊണ്ടുവരുന്ന നടപടിയെക്കുറിച്ച് അങ്ങ് ആലോചിക്കുമോ; എന്നാൽ മാത്രമേ ഇതിന്റെ അഡ്മിനിസ്ട്രേറ്റീവ് സംവിധാനങ്ങളൊക്കെ നടക്കുകയുള്ളൂ. അങ്ങ് മന്ത്രിയാകുന്നതുവരെ പാലക്കാട് ഡി.ഡി.സി. മീറ്റിംഗിൽ സ്ഥിരമായി പങ്കെടുത്ത് വന്നിരുന്ന ഒരാളാണ്. ഈ വിഷയങ്ങളൊന്നും ചർച്ചചെയ്യാൻ പോലും പറ്റാത്ത ഒരു പ്രശ്നം ഉണ്ടാകുകയാണെങ്കിൽ ചൂണ്ടിക്കാണിക്കാൻ പോലും പറ്റാത്ത ഒരു അവസ്ഥയാണ് അവിടെയുള്ളത്. ഇക്കാര്യത്തിൽ അങ്ങയുടെ ഒരു ഇടപെടൽ ഉണ്ടാകുമോ; അതോടൊപ്പം ഒരു കാര്യം കൂടി പറയാനാണ്. കൂട്ടക്കടവ് റെഗുലേറ്റർ എന്നപറയുന്ന ഒരു പദ്ധതി അവിടെ നടപ്പാക്കുന്നുണ്ട്. അതിലേക്കുള്ള ഒരു അപ്രോച്ച് റോഡ് ഈ പ്രളയത്തിൽ തകർന്നിരിക്കുകയാണ്. ബഹുമാനപ്പെട്ട മന്ത്രി ശ്രീ. എ. കെ. ബാലൻ അവിടെ

നേരിട്ട് വന്ന് കണ്ടതാണ്. അതുകൊണ്ട് ആ പദ്ധതി വേണ്ട രീതിയിൽ മുന്നോട്ട് പോകാത്ത അവസ്ഥയുണ്ട്. അതിനായി ഒരു അഡീഷണൽ ഫണ്ട് അനുവദിക്കാൻ സാധിക്കുമോ; കൂട്ടക്കൂട്ടത്തിൽ ഒരു അപ്രോച്ച് റോഡും ബണ്ടും നിർമ്മിക്കുന്നതിനുവേണ്ടിയുള്ള ഒരു അഡീഷണൽ ഫണ്ട് അനുവദിക്കാൻ സാധിക്കുമോ?

ശ്രീ. കെ. കൃഷ്ണകുട്ടി: സർ, പരിശോധിക്കാമെന്ന് മാത്രമേ എനിക്ക് ഇപ്പോൾ മറുപടി പറയാൻ സാധിക്കുകയുള്ളൂ. വിശദമായി നേരത്തേ നോട്ടീസ് കിട്ടിയിരുന്നെങ്കിൽ പറയാമായിരുന്നു.

ശ്രീമതി ഗീതാ ഗോപി: സർ, തീരദേശത്തേക്ക് ഫലപ്രദമായ കുടിവെള്ള പദ്ധതി ഉറപ്പ് വരുത്തുമെന്ന് ഈ സർക്കാരിന്റെ പ്രഖ്യാപനമാണ്. അത് അതേ അർത്ഥത്തിൽ തന്നെ നടപ്പാക്കുകയാണ്. 4 കോടി രൂപയാണ് താങ്കൾ, അന്തിക്കാട് പഞ്ചായത്തിലെ പമ്പിന്മേൽ മാറ്റുന്നത്. തളിക്കുളത്ത് 1,46,00,000/-ന്റെ വർക്ക് ഇപ്പോൾ നടന്നുകൊണ്ടിരിക്കുകയാണ്. ഒരു പോരായ്മ

പരയുമ്പോൾ നല്ല വശങ്ങളും ചൂണ്ടിക്കാണിക്കണമല്ലോ. അത്തരം വികസനങ്ങൾ നാട്ടിക തീരദേശത്തെ കുടിവെള്ള പദ്ധതി ഉറപ്പുവരുത്തുന്നു എന്നുപറഞ്ഞ പ്രഖ്യാപനം നടപ്പിലാക്കുന്നു. എന്റെ ചോദ്യം തീരദേശത്തെ കുടിവെള്ള പദ്ധതികളിൽ ഏറ്റവും പ്രധാനപ്പെട്ടതാണ് നാട്ടിക ഫർക്ക. ഏകദേശം 5 തീരദേശ മണ്ഡലങ്ങളിലെ 10 പഞ്ചായത്തുകൾക്ക് കിട്ടുന്ന ബെനിഫിറ്റാണ്. ഇപ്പോൾ പ്രതിദിനം 40 ലിറ്റർ വെള്ളം കിട്ടുന്നുണ്ട്. ഈ പദ്ധതി വരുമ്പോൾ ഒരു ദിവസം 100 ലിറ്റർ വെള്ളം നമ്മുടെ കുടിവെള്ളത്തിനായി ഒരു വ്യക്തിക്ക് എന്ന നിലയിൽ കൊടുക്കാൻ സാധിക്കും. ഈ 68 കോടി രൂപ ഈ സർക്കാർ അധികാരത്തിൽ വന്നതിനുശേഷമാണ് കിഫ്ബിയിൽ ഉൾപ്പെടുത്തിയത്. അതുപോലെ തന്നെ താന്നൂർ അന്തിക്കാട് പഞ്ചായത്ത് മേഖല കോൾ മേഖലയും കായലോര മേഖലയുമാണ്. വെള്ളമില്ലാത്ത സാഹചര്യത്തിൽ ഈ പി.എച്ച്. വെള്ളത്തിനെ മാത്രമാണ് ആശ്രയിക്കുന്നത്. എന്റെ ചോദ്യം ഇപ്പോൾ നടന്നുകൊണ്ടിരിക്കുന്ന

പ്രവൃത്തികൾ അതിവേഗം വാട്ടർ അതോറിറ്റി ഡിപ്പാർട്ടുമെന്റ് നടത്തുന്നു. അതേ അർത്ഥത്തിൽ തന്നെ ഈ 68 കോടി രൂപ കിഫ്ബിയിൽ ഉൾപ്പെടുത്തിക്കൊണ്ട്, സാമ്പത്തിക അനുമതി നൽകിയ ഈ പദ്ധതി സമയബന്ധിതമായി 10 പഞ്ചായത്തുകൾക്ക്, 5 മണ്ഡലങ്ങളുടെ തീരദേശ കുടിവെള്ള പദ്ധതി പരിഹരിക്കപ്പെടാൻ ഈ സർക്കാരിന്റെ കാലഘട്ടത്തിൽ കഴിയുമോയെന്നാണ് ഞാൻ ചോദിക്കുന്നത്.

ശ്രീ. കെ. കൃഷ്ണൻകുട്ടി: സർ, തീർച്ചയായും സമയബന്ധിതമായ ഒരു ടൈംടേബിൾ വെച്ചിട്ട് തീർക്കാനുള്ള ഒരു ശ്രമം നടക്കുന്നുണ്ട്. നടക്കുമെന്നാണ് എന്റെ വിശ്വാസം.

ശ്രീ. കെ. എൻ. എ. ഖാദർ: സർ, ജലവിതരണ പദ്ധതികളുടെ പേരിൽ പി.ഡബ്ല്യൂ.ഡി. റോഡുകളും ഒക്കെ കുഴിച്ച് നാനാവിധമാക്കി വെട്ടിപ്പൊളിച്ച് യാത്രക്കാർക്ക് വളരെ ദുരിതങ്ങൾ സൃഷ്ടിച്ചിട്ടിരിക്കുന്ന സാഹചര്യങ്ങളുണ്ട്. അതുപോലെതന്നെ ഈ വാട്ടർ അതോറിറ്റിയും ജലനിധിയും

നടപ്പിലാക്കിക്കൊണ്ടിരിക്കുന്ന പദ്ധതികൾക്കുവേണ്ടി പൊതുമരാമത്ത് വകുപ്പിന്റേയും പഞ്ചായത്തിന്റേയും റോഡുകൾ നാശമാക്കിയിട്ടുണ്ട്. വേങ്ങര പഞ്ചായത്തിലെ ഒതുക്കങ്ങൾ, എ.ആർ. നഗർ ഇങ്ങനെയുള്ള പല പഞ്ചായത്തുകളിലും എന്റെ മണ്ഡലത്തിലും റോഡുകളാകെ നാശമായി കിടക്കുകയാണ്. വർഷങ്ങളായി തുടങ്ങിയതാണ്. ഇവിടെ എല്ലാവരും ചോദിച്ചതും ഏതാണ് ഇതേ ചോദ്യങ്ങൾ തന്നെയാണ്. ഈ പദ്ധതികൾ സമയബന്ധിതമായി പൂർത്തിയാക്കുന്നതിൽ ജലനിധിയും വാട്ടർ അതോറിറ്റിയും ഒരു താൽപ്പര്യവും കാണിക്കുന്നില്ല. വൈദ്യുതി ബോർഡിന് വാട്ടർ അതോറിറ്റിക്കാർ ഏതോ കാലത്ത് കൊടുക്കാനുള്ള കാശ് കൊണ്ട് ഞങ്ങൾക്ക് കണക്ഷൻ കിട്ടാതിരിക്കുക. ഇത് എല്ലാം കൊടുക്കാനുള്ള ബാധ്യത ഞങ്ങൾക്കാണ്. അതുകൊണ്ട് ബഹുമാനപ്പെട്ട വാട്ടർ അതോറിറ്റിയുടെ ഉത്തരവാദിത്തമുള്ള മന്ത്രിയും പൊതുമരാമത്ത് വകുപ്പ് മന്ത്രിയും ബഹുമാനപ്പെട്ട ശ്രീ. എം. എം. മണിയും എല്ലാം കൂടി ഇരുന്ന് ഇവിടെ തീരുമാനിക്കേണ്ടതിനുപകരം ഞങ്ങൾ അവിടെ എത്ര യോഗം തീരുമാനിച്ചാലും

തീരുമാനം മുകളിൽ നിന്നാണ് വരേണ്ടത്. ഈ പ്രശ്നം അവസാനിപ്പിച്ചിട്ട് ഈ റോഡ് പൊളിക്കൽ നിർത്തി സമയബന്ധിതമായി അത് പൂർത്തിയാക്കുമോ; അല്ലെങ്കിൽ റോഡിൽ കൂടിയല്ലാതെ ആകാശത്തുകൂടി വെള്ളം കൊണ്ടുപോകുന്നതിനുള്ള എന്തെങ്കിലും പദ്ധതികൾ ആവിഷ്കരിച്ചാൽ അത് നന്നായിരിക്കുമെന്നാണ് എനിക്ക് പറയാനുള്ളത്. എല്ലാ റോഡുകളും കേടായിരിക്കുകയാണ്. കടക്കാർക്ക് തുറന്നിരിക്കാൻ വയ്യ. പൊടിയടിച്ച് ഇരിക്കാൻ വയ്യ. റോഡുമില്ല വെള്ളവുമില്ല. ഇത് രണ്ടും പൂർത്തിയാക്കാൻ അടിയന്തര നടപടികൾ സ്വീകരിക്കണം. പുതിയ മന്ത്രി എന്ന നിലയ്ക്ക് പരിണിതപ്രജനായ ശ്രീ. കെ. കൃഷ്ണകുട്ടി സാറിനോട് ചോദിക്കുകയാണ്.

ശ്രീ. കെ. കൃഷ്ണകുട്ടി: സർ, വെള്ളം വേണമെന്ന് അത്യാവശ്യം എം.എൽ.എ. മാർ തന്നെ ആവശ്യപ്പെടും. അപ്പോൾ പെട്ടെന്ന് സ്ഥലം ഒന്നുമില്ലാതെ തന്നെ പദ്ധതി തുടങ്ങിയ പല സംഭവങ്ങളുമുണ്ട്. ടാങ്ക് എടുക്കുന്നതിനുമുമ്പ് തന്നെ പൈപ്പ് ഇടീൽ നടത്തിയിട്ടുണ്ട്. അങ്ങനെ പല

സംഭവങ്ങളും ഉണ്ടായിട്ടുണ്ട്. എന്തായാലും ഇതെല്ലാം കൂടി പരിശോധിച്ച് എത്രയും വേഗം ഇത് പരിഹരിക്കാൻ, താങ്കൾ പറഞ്ഞതുപോലെ ഉദ്യോഗസ്ഥതലത്തിൽ തന്നെ ഒരു കോ-ഓർഡിനേഷൻ ഉണ്ടാക്കാൻ ശ്രമിക്കാം. അല്ലെങ്കിൽ മന്ത്രി തലത്തിൽ എല്ലാവരും കൂടിയിരുന്ന് സംസാരിച്ച് അത് തീർക്കാനുള്ള ശ്രമം നടത്താം.

ശ്രീ. സജി ചെറിയാൻ: സർ, ഈ ഗവൺമെന്റ് അധികാരത്തിൽ വന്നതിനുശേഷം ഒരു പതിനായിരം കോടിയോളം രൂപ കുടിവെള്ള പദ്ധതിക്കായി നൽകിയതിൽ ഞാൻ പ്രത്യേകം അഭിനന്ദിക്കുകയാണ്. ആലപ്പുഴ ജില്ലയോട് ഏറ്റവും നല്ല രീതിയിലുള്ള സമീപനമാണ് ഈ ഗവൺമെന്റ് സ്വീകരിച്ചത്. ചരിത്രത്തിലാദ്യമായി കുട്ടനാട്-ചെങ്ങന്നൂർ പദ്ധതിക്ക് അംഗീകാരം നൽകി. എന്റെ ചോദ്യം പ്രളയത്തിൽ വലിയതോതിലുള്ള തകർച്ചയാണ് കുട്ടനാട് ചെങ്ങന്നൂർ മണ്ഡലങ്ങളിലുണ്ടായിട്ടുള്ളത്. ഗവൺമെന്റ് അംഗീകാരം നൽകിയ പദ്ധതികൾ

യുദ്ധകാലാടിസ്ഥാനത്തിൽ പൂർത്തീകരിക്കാൻ നടപടി സ്വീകരിക്കുമോ?

ശ്രീ. കെ. കൃഷ്ണൻകുട്ടി: സർ, അങ്ങ് തന്നെ വളരെ താൽപ്പര്യമെടുത്തിട്ടാണ്

അതിന് അനുമതി നൽകിയത്. തീർച്ചയായിട്ടും സമയബന്ധിതമായി തന്നെ അത് പൂർത്തീകരിക്കാനുള്ള ഒരു നടപടി സ്വീകരിക്കും.

ശ്രീ. തിരുവഞ്ചൂർ രാധാകൃഷ്ണൻ: സർ, സാധാരണഗതിയിൽ ഒരു

ഡാമിനുള്ള വാൽവുകൾ ഷട്ടർ വഴിയും സൂയിസ് വാൽവ് വഴിയും സ്കോറിംഗ് വാൽവ് വഴിയുമാണുള്ളത്. ഏത് സാഹചര്യമുണ്ടായാലും സ്കോറിംഗ് വാൽവ് തുറക്കുന്ന പ്രശ്നമേയില്ല. അങ്ങിവിടെ സൂചിപ്പിച്ചതുപോലെ ഇപ്പോൾ തമിഴ്നാട്ടുമായിട്ടുള്ള ജോയിന്റ് വാട്ടർ റെഗുലേറ്ററി കമ്മിറ്റി കൺവീനർ സ്ഥാനം കേരളത്തിനാണ്. അങ്ങ് മറ്റൊരു ചോദ്യത്തിന് ഉത്തരമായിട്ട് പറഞ്ഞത്, അവിടെ മഴക്കാലത്ത് വെള്ളം ഓവർ ഫ്ലോ ചെയ്ത് കരാർ ലംഘനം നടത്തിക്കൊണ്ടാണ് ഷോളയാറിലോട്ട് വെള്ളം ഒഴുക്കിവിട്ടതെന്നാണ്. ഏതെങ്കിലും ഒരു ഡാമിന്റെ സ്കോറിംഗ് വാൽവ് തുറന്നുവിടുകയും അതിന്റെ അടിസ്ഥാനത്തിൽ ഡാമിലെ മുഴുവൻ ചെളിയും മണലും താഴത്തെ തലത്തിൽ അടിപ്പെടുപോവുകയും കേരളം ചെളിക്കുണ്ടിലാവുകയും ചെയ്ത സംഭവം

ഗവൺമെന്റിന്റെ ശ്രദ്ധയിൽപ്പെട്ടിട്ടുണ്ടോ; അതുമായി ബന്ധപ്പെട്ട് എന്തെങ്കിലും നടപടി എടുത്തിട്ടുണ്ടോ?

ശ്രീ. കെ. കൃഷ്ണകുട്ടി: സർ, വ്യക്തമായിട്ട് ചോദ്യം ചോദിച്ചെങ്കിൽ മാത്രമേ മറുപടി പറയാൻ സാധിക്കും. ഇന്റർ സ്റ്റേറ്റ് വാട്ടറുമായി ബന്ധപ്പെട്ട കാര്യങ്ങൾ ബഹുമാനപ്പെട്ട മുഖ്യമന്ത്രിയാണ് കൈകാര്യം ചെയ്യുന്നത്, എങ്കിലും എനിക്ക് അറിയാനുള്ള കാര്യങ്ങൾ പറയാം. തമിഴ്നാട്ടുമായി ചർച്ച ചെയ്തശേഷം ഒഴുക്കിവിട്ട വെള്ളം കണക്കിലെടുക്കില്ലെന്ന് പറഞ്ഞുകൊണ്ട് കഴിഞ്ഞ ദിവസമുള്ള ജോയിന്റ് വാട്ടർ റെഗുലേറ്ററി ബോർഡിൽ വാദിക്കുകയും തുടർന്ന് നമുക്ക് വെള്ളം തരാൻ സമ്മതിച്ചിട്ടുണ്ട്.(ബഹളം).....
ജെ.ഡബ്ല്യു.ആർ.ബി. ചെയർമാൻ വളരെ കർശനമായ നിർദ്ദേശം നൽകിയതിന്റെ പേരിലാണ് ഇപ്പോൾ ഷോളയാറിലേയ്ക്ക് വെള്ളം തന്നത്.

ശ്രീമതി വീണാ ജോർജ്ജ്: സർ, പ്രളയകാലത്ത് ആറനുള്ള ഉൾപ്പെടെയുള്ള പ്രദേശങ്ങളിൽ വാട്ടർ അതോറിറ്റി പ്രത്യേക ലാബുകൾ സെറ്റ് ചെയ്ത് ജനങ്ങൾക്ക് ഏറെ സഹായകമായി. അതുവഴി കിണറുകളിലെ വെള്ളം ഉപയോഗിക്കാമെന്നുള്ള ആത്മവിശ്വാസം ജനങ്ങൾക്ക് ഉണ്ടാകുകയും ചില കിണറുകളിലെങ്കിലും വെള്ളം ഉപയോഗിക്കാൻ കഴിയില്ലെന്നുള്ള തിരിച്ചറിവും

ഉണ്ടായി. പ്രളയ ബാധിത മേഖലകളിൽ അനേകം കിണറുകൾ ഇടിഞ്ഞ് താഴുകയോ ചെളി മൂടിപ്പോവുകയോ ചെയ്തിട്ടുണ്ട്. മാത്രമല്ല, കിണറുകളിലേയ്ക്കുള്ള ഉറവകൾ ഇല്ലാതെയായിട്ടുണ്ട്. കഴിഞ്ഞ വേനൽ കാലത്തേക്കാൾ രൂക്ഷമായൊരു വേനലായിരിക്കും ഇത്തവണ പ്രളയ ബാധിത മേഖലകളിൽ ഉണ്ടാകുക. കഴിഞ്ഞ വർഷമുണ്ടായിരുന്ന കിണറുകൾ പോലും ഇത്തവണ ഇല്ലാത്ത സാഹചര്യമുണ്ട്. ഈ പ്രത്യേക സാഹചര്യത്തിൽ കഴിഞ്ഞ വർഷത്തെതുപോലെ ഒരു പഞ്ചായത്തിൽ ഒരു കിയോസ്ക് എന്നുള്ളതിൽ കവിഞ്ഞ് എന്തൊക്കെ ക്രമീകരണങ്ങൾ സർക്കാരിന് ചെയ്യാൻ കഴിയും; ഇതുസംബന്ധിച്ചുള്ള ആലോചനകൾ നടത്തിയിട്ടുണ്ടോ?

ശ്രീ. കെ. കൃഷ്ണൻകുട്ടി: സർ, അടുത്ത വരൾച്ച വരുന്നതിനെക്കുറിച്ച് അഡീഷണൽ ചീഫ് സെക്രട്ടറി തലത്തിൽ ഒരു മീറ്റിംഗ് കഴിഞ്ഞിട്ടുണ്ട്. വേണ്ടിവന്നാൽ മുഖ്യമന്ത്രിയുമായി ആലോചിച്ചിട്ട് സംസ്ഥാന തലത്തിലും ജില്ലാ തലത്തിലുമുള്ള അവലോകന യോഗങ്ങൾ നടത്തുന്നതാണ്.

ശ്രീ. ഐ. സി. ബാലകൃഷ്ണൻ: സർ, വയനാട് ജില്ലയിൽ പ്രളയമുണ്ടായതിനുശേഷം മുഴുവൻ കുടിവെള്ള പദ്ധതികളും താറ്റുമാറായിരിക്കുകയാണ്. മാത്രമല്ല, പണി ആരംഭിച്ച പദ്ധതികളൊന്നും

പൂർത്തീകരിക്കാൻ കഴിയാത്ത സാഹചര്യവുമാണ്. എന്റെ മണ്ഡലത്തിലുള്ള മീനങ്ങാടി പദ്ധതിയും കാരാപ്പുഴയുമായി ബന്ധപ്പെടുന്ന പദ്ധതിയും രണ്ട് പഞ്ചായത്തുകൾക്ക് വെള്ളം കൊടുക്കുന്ന പദ്ധതികളാണ്. ഇറിഗേഷൻ ഡിപ്പാർട്ട്മെന്റിന്റെ നേതൃത്വത്തിലുള്ള പമ്പ് ഹൗസ് മുഴുവൻ തകർന്നു. അങ്ങ് മന്ത്രിയാകുന്നതിനുമുമ്പ് വയനാട് ജില്ലയിൽ വന്ന് അങ്ങയുടെ പാർട്ടിയുടെ ഒരു വികസന സെമിനാർ കാർഷിക മേഖലയിൽ സംഘടിപ്പിച്ചതാണ്. വയനാട് ജില്ലയിലെ ഈ പ്രശ്നങ്ങൾ പരിഹരിക്കുന്നതിനുവേണ്ടി അങ്ങയുടെ നേതൃത്വത്തിൽ വയനാട് ജില്ലയ്ക്കുവേണ്ടി മാത്രമായൊരു കമ്മിറ്റി വിളിക്കാൻ തയ്യാറാകുമോ?

ശ്രീ. കെ. കൃഷ്ണകുട്ടി: അക്കാര്യം പരിശോധിക്കാവുന്നതാണ്.

വനഭൂമി കയ്യേറ്റം

- (*62) ശ്രീ. സി. മമ്മൂട്ടി:
- ഡോ. എം. കെ. മുനീർ:
- ശ്രീ. ടി. വി. ഇബ്രാഹിം:
- ശ്രീ. പി. കെ. ബഷീർ:

താഴെ കാണുന്ന ചോദ്യങ്ങൾക്ക് വനവും മൃഗസംരക്ഷണവും മൃഗശാലകളും

വകുപ്പുമന്ത്രി സദയം മറുപടി നൽകുമോ:

(എ) 1977 ജനുവരി ഒന്നിനുശേഷം കയ്യേറിയ 11917 ഹെക്ടറിലധികം വനഭൂമിയിൽ 4628 ഹെക്ടർ മാത്രമേ ഒഴിപ്പിച്ചെടുക്കാൻ സാധിച്ചിട്ടുള്ളൂ എന്നും വനം കയ്യേറ്റം ഒഴിപ്പിക്കുന്നതിൽ വനം വകുപ്പ് പരാജയപ്പെട്ടതായും സി.ആന്റ് എ.ജി. യുടെ ഓഡിറ്റ് റിപ്പോർട്ടിൽ പരാമർശമുണ്ടോ;

(ബി) ടൂറിസം മേഖലയായ മൂന്നാർ, കോന്നി, കോതമംഗലം റേഞ്ചുകളിലാണ് കൂടുതൽ വനം കയ്യേറ്റം നടന്നിട്ടുള്ളതെന്ന സി.ആന്റ് എ.ജി. -യുടെ നിഗമനം പരിശോധിച്ചിട്ടുണ്ടോ;

(സി) ജണ്ട കെട്ടി തിരിക്കാത്തത് വനം കയ്യേറ്റത്തെ സഹായിച്ചതായി വിലയിരുത്തിയിട്ടുണ്ടോ എന്ന് വ്യക്തമാക്കുമോ;

(ഡി) വനാതിർത്തി തിരിക്കാൻ ഇനിയും ജണ്ടകൾ നിർമ്മിക്കേണ്ടതായിട്ടുണ്ടോ; വിശദാംശം അറിയിക്കുമോ?

വനവും മൃഗസംരക്ഷണവും മൃഗശാലകളും വകുപ്പുമന്ത്രി (ശ്രീ. കെ. രാജു): സർ,

(എ) പരാമർശമുണ്ട്.

(ബി) സി. ആന്റ് എ. ജി.-യുടെ റിപ്പോർട്ടിൽ ഒഴിപ്പിക്കുവാനുള്ളതായി അവശേഷിക്കുന്ന 01-01-1977-ന് ശേഷമുള്ള കയ്യേറ്റ ഭൂമിയായ 7289.3397

ഹെക്ടറിൽ ഉൾപ്പെടുവരുന്ന മൂന്നാർ ഡിവിഷനിലെ 1099.6528 ഹെക്ടറും കോതമംഗലം ഡിവിഷനിലെ 147.5961 ഹെക്ടറും കോന്നി ഡിവിഷനിലെ 11.41 ഹെക്ടറും എടുത്തുപറഞ്ഞിട്ടുണ്ട്. കൂടാതെ 7289.3397 ഹെക്ടറിൽ ഉൾപ്പെടാത്തതുമായ കോതമംഗലം ഡിവിഷനിലെ കാളിയാർ റെയ്ഞ്ചിലെ 310.632 ഹെക്ടർ വനഭൂമിയും സി. ആന്റ് എ.ജി. റിപ്പോർട്ടിൽ എടുത്തുപറഞ്ഞിട്ടുണ്ട്. എന്നാൽ ടൂറിസം മേഖലയായ മൂന്നാർ, കോന്നി, കോതമംഗലം റെയ്ഞ്ചുകളിലാണ് കൂടുതൽ വനം കയ്യേറ്റങ്ങൾ നന്നിട്ടുള്ളതെന്ന് സി.ആന്റ് എ.ജി. റിപ്പോർട്ടിൽ പരാമർശിച്ചിട്ടില്ലാത്തതാണ്.

01-01-1977-ന് ശേഷമുള്ള കയ്യേറ്റമായി സി.ആന്റ് എ.ജി. റിപ്പോർട്ടിൽ കാണിച്ചിട്ടുള്ള 11917.8952 ഹെക്ടർ വനഭൂമിയുടെ ഡിവിഷൻ തിരിച്ചുള്ള കണക്കുകൾ വിശദീകരണ കുറിപ്പിനൊപ്പം ഉള്ളടക്കം ചെയ്തിട്ടുണ്ട്.⁺ ആയതിൻ പ്രകാരം, ഏറ്റവും കൂടുതൽ വനം കയ്യേറ്റം നടന്നിട്ടുള്ളത് മൂന്നാർ ഡിവിഷൻ (3188.6828 ഹെക്ടർ), മണ്ണാർക്കാട് ഡിവിഷൻ (2789.2233 ഹെക്ടർ), വയനാട് സൗത്ത് ഡിവിഷൻ (1259.2606 ഹെക്ടർ) എന്നിങ്ങനെയാണ്. ഇതേ പോലെതന്നെ, 01-01-1977-ന് ശേഷം ഒഴിപ്പിക്കുവാനുള്ളതായി

⁺ ലൈബ്രറിയിൽ വച്ചിട്ടുണ്ട്.

സി.ആന്റ് എ.ജി. റിപ്പോർട്ടിൽ കാണിച്ചിരുന്ന 7289.3397 ഹെക്ടറിന്റെ ഡിവിഷൻ തിരിച്ചുള്ള കണക്കുകളും വിശദീകരണങ്ങൾക്കുറിപ്പിനൊപ്പം ഉള്ളടക്കം ചെയ്തിട്ടുണ്ട്.+ ആയതിൻ പ്രകാരം, ഏറ്റവും കൂടുതൽ വനം കയ്യേറ്റങ്ങൾ ഒഴിപ്പിക്കുവാനുള്ളത് മണ്ണാർക്കാട് ഡിവിഷൻ (2700.335 ഹെക്ടർ), വയനാട് സൗത്ത് ഡിവിഷൻ (1201.4973 ഹെക്ടർ), മൂന്നാർ ഡിവിഷൻ (1099.6528 ഹെക്ടർ) എന്നിവയാണ്.

(സി) വിലയിരുത്തിയിട്ടുണ്ട്. ജണ്ട കെട്ടുന്നതിന് ആവശ്യമായ നടപടികൾ ആരംഭിക്കുമ്പോൾ പ്രാദേശികമായി ഉണ്ടാകുന്ന എതിർപ്പുകളും നിലനിൽക്കുന്ന കോടതി വ്യവഹാരങ്ങളും ഉദ്ദേശിച്ച വേഗതയിൽ ജണ്ട നിർമ്മാണം പൂർത്തിയാക്കുന്നതിന് തടസ്സം സൃഷ്ടിക്കുന്നുണ്ട്. അത്തരത്തിൽ ജണ്ട നിർമ്മാണം പൂർത്തിയാക്കാനാകാത്ത സ്ഥലങ്ങൾ വനം കയ്യേറ്റത്തിന് സാധ്യത വർദ്ധിപ്പിക്കുന്നുണ്ട്.

(ഡി) ഉണ്ട്. സി. ആന്റ് എ.ജി. റിപ്പോർട്ട് പ്രകാരം 2017 മാർച്ച് മാസത്തിൽ 41880 ജണ്ടുകൾ നിർമ്മിക്കുവാൻ ബാക്കിയുള്ളതായി പറഞ്ഞിട്ടുണ്ട്. ആയതിൽ 2017-18 സാമ്പത്തിക വർഷത്തിൽ ഉദ്ദേശം 680

+ ലൈബ്രറിയിൽ വച്ചിട്ടുണ്ട്.

കി.മീ. നീളത്തിലുള്ള വനാതിർത്തികളിൽ 14416 ജണ്ടകൾ നിർമ്മിച്ചിട്ടുള്ളതാണ്. ജണ്ടകൾ നിർമ്മിക്കേണ്ടതായ വനാതിർത്തികളുടെ നീളവും ആയതിന് ആവശ്യമായി വരുന്ന ജണ്ടകളുടെ എണ്ണവും 01-04-2018 വച്ച് പുനർനിർണ്ണയം നടത്തിയിട്ടുണ്ട്. 01-04-2018-ലെ പുനർനിർണ്ണയ പ്രകാരം ഉദ്ദേശം 2013 കി. മീ. വനാതിർത്തിയിൽ 45060 സ്ഥിരം ജണ്ടകൾ നിർമ്മിക്കുവാനുള്ളതായി കണക്കാക്കിയിട്ടുണ്ട്. ഈ സാമ്പത്തിക വർഷത്തിലും ഉദ്ദേശം 700 കി.മീ. നീളത്തിലുള്ള വനാതിർത്തികളിൽ ഉദ്ദേശം 15000 ജണ്ടകൾ നിർമ്മിക്കുവാനാണ് ഉദ്ദേശിക്കുന്നത്. അവശേഷിക്കുന്ന ജണ്ടകളുടെ നിർമ്മാണം അടുത്ത ഏതാനും വർഷങ്ങളിൽ പൂർത്തീകരിക്കാനാണ് ലക്ഷ്യമിടുന്നത്. കോടതി വ്യവഹാരങ്ങളും പ്രാദേശികമായ എതിർപ്പും കാരണം ജണ്ടകളുടെ നിർമ്മാണത്തിൽ പ്രായോഗിക ബുദ്ധിമുട്ടുകൾ നേരിടുന്നുണ്ട്. എന്നിരുന്നാലും 2017-18 സാമ്പത്തിക വർഷത്തിൽ ജണ്ടയുടെ നിർമ്മാണത്തിൽ കാര്യമായ പുരോഗതി കൈവരിക്കുവാൻ സാധിച്ചിട്ടുണ്ട്. ഈ സാമ്പത്തിക വർഷത്തിലും ജണ്ടകളുടെ നിർമ്മാണത്തിൽ നല്ല പുരോഗതി ഉണ്ടാക്കുന്നതാണ്.

ശ്രീ. സി. മമ്മൂട്ടി: സർ, 1977-ന് ശേഷമുള്ള കയ്യേറ്റം ഒഴിപ്പിച്ചതിൽ

നാളിതുവരെയായിട്ടും സി. ആന്റ് എ.ജി പറഞ്ഞ അത്രയും എന്നുമാത്രമല്ല, ഏതാണ്ട് അയ്യായിരത്തി ചിലാനം ഹെക്ടർ ഇനിയും ബാക്കിയാണ്. അതിന് പുറമെ സി. ആന്റ് എ.ജി പറയാത്തതും വേറെയുണ്ടെന്ന് അങ്ങ് തന്നെ ഉത്തരത്തിൽ പറഞ്ഞു. അത് ഇത്രയും കാലമായിട്ട് ഒഴിപ്പിക്കാൻ കഴിയാത്തത് എന്തുകൊണ്ടാണ്? ഈ പാവപ്പെട്ട കർഷകരുടെ ഭൂമിയൊക്കെ ഒരു നിയമവും പാലിക്കാതെ ഇ.എഫ്.എൽ. ആക്ടും മറ്റ് ആക്ടുകളൊക്കെ പറഞ്ഞ് പിടിച്ചെടുക്കുന്നുണ്ട്. അതുസംബന്ധിച്ച് നിയമസഭയിൽ കാര്യങ്ങളൊക്കെ തീരുമാനിച്ചു ഭൂമി വിട്ടുകൊടുക്കാമെന്ന് പറഞ്ഞിട്ടും അതിന്റെ ചർച്ച ഇതുവരെ നടന്നിട്ടില്ല. അങ്ങനെ കയ്യേറ്റം ഒരു ഭാഗത്തും, മറ്റുഭാഗത്ത് അങ്ങോട്ട് പോയി കർഷകരിൽ നിന്ന് ഭൂമി പിടിച്ചെടുക്കുകയും ചെയ്യുന്നു. എന്നാൽ ഉള്ള വനഭൂമി ഒഴിപ്പിക്കാൻ കഴിയുന്നില്ല, ഇതൊരു വലിയ വിനോദാഭാസമല്ലേ? ഉള്ള ഭൂമി ഒഴിപ്പിച്ചാൽ തന്നെ നമുക്ക് അത് സംരക്ഷിച്ച് മുന്നോട്ടുപോകാം. കയ്യേറാൻ എളുപ്പമാണ്. ഇപ്പോൾതന്നെ നാല്പതിനായിരത്തി ചിലാനം ജണ്ടുകൾ ഉള്ളതിൽ നിലവിൽ പതിനായിരത്തി ചിലാനം മാത്രമേയുള്ളൂ, ഇനിയും ജണ്ടുകൾ നിർമ്മിക്കാൻ ബാക്കിയുണ്ട്. ജണ്ടുകൾ ഇല്ലെങ്കിൽ അത്തരത്തിൽ പിന്നെയും കയ്യേറിക്കൊണ്ടേയിരിക്കും, അതാണ് പ്രശ്നം. അവിടെ ജനങ്ങൾ

തടസ്സമുണ്ടാക്കും, അത് കയ്യേറ്റത്തിന് ആക്കം കൂടും. അപ്പോൾ ഭൂമി ഫോറസ്റ്റ് വിലയിൽ നിന്നും കൂടും. അതുകൊണ്ട് സമയബന്ധിതമായി ഫോറസ്റ്റ് ഭൂമിയിൽ നിന്നും കയ്യേറിയത് ഒഴിപ്പിക്കുന്നതിനും അതോടൊപ്പംതന്നെ കർഷകരുടെ ഭൂമി ഒഴിപ്പിച്ചുകൊടുക്കുന്നതിനും നടപടി സ്വീകരിക്കാൻ അങ്ങ് തയ്യാറാകുമോ?

ശ്രീ. കെ. രാജു: സർ, കഴിഞ്ഞവർഷവും ഈ വർഷവും ജണ്ടയുടെ നിർമ്മാണകാര്യത്തിൽ വൻ പുരോഗതിയാണ് ഉണ്ടായിട്ടുള്ളത്. സി.ആന്റ് എ.ജി. റിപ്പോർട്ടിൽ പ്രതിപാദിച്ചിരിക്കുന്ന 41880 ജണ്ടകൾ നിർമ്മിക്കുന്നതുവഴി..... കേരളത്തിലെ എല്ലാ വനാതിർത്തികളും ജണ്ടയിട്ട് വേർതിരിക്കാൻ കഴിയില്ല. 01-04-2018-ൽ പുനർനിർണ്ണയിച്ച പ്രകാരം 2013 കി.മീ. നീളത്തിലുള്ള വനാതിർത്തി കൂടി ജണ്ടയിട്ട് തിരിക്കാനുള്ളതായിട്ട് കണ്ടെത്തിയിട്ടുണ്ട്. ആയതിനാൽ 01-04-2018-ൽ 45060 ജണ്ടകൾ കൂടി നിർമ്മിക്കേണ്ടതുണ്ട്. ഈ കണക്കുപ്രകാരം 31-03-2017 -ൽ സി.ആന്റ് എ.ജി റിപ്പോർട്ട്-ൽ പ്രതിപാദിച്ചിരിക്കുന്ന 41809 ജണ്ടകളേക്കാൾ 17596 ജണ്ടകൾ കൂടി അധികമായി നിർമ്മിക്കേണ്ടി വരും. ഇ.എഫ്.എൽ., വെസ്റ്റഡ് ഫോറസ്റ്റ് എന്നിവയുമായി ബന്ധപ്പെട്ട് പല തരത്തിലുള്ള കേസുകൾ നിലവിലുണ്ട്. പ്രസ്തുത കേസുകളുടെ അന്തിമ തീരുമാനങ്ങളുടെ അടിസ്ഥാനത്തിൽ മാത്രമേ

ചില സ്ഥലങ്ങളിൽ ജണ്ടുകളുടെ നിർമ്മാണം പൂർത്തീകരിക്കാൻ കഴിയുകയുള്ളൂ. കേസുകളുടെ തീർപ്പുകൾക്കനുസൃതമായി അതിർത്തി പുനർനിർണ്ണയം നടത്തേണ്ടതായും അതനുസരിച്ച് ജണ്ടുകളുടെ എണ്ണത്തിൽ വർദ്ധനവുണ്ടാകുകയും ചെയ്യുന്നതാണ്. ജണ്ട ഇടണമെങ്കിൽ ജോയിന്റ് സർവ്വേ നടത്തണം, അതിനുള്ള നടപടികൾ ഇപ്പോൾ സ്വീകരിച്ചുവരികയാണ്. ജോയിന്റ് സർവ്വേ റവന്യൂ വകുപ്പും വനം വകുപ്പും സംയുക്തമായിട്ട് ചെയ്യേണ്ട കാര്യമാണ്. പല മേഖലകളിലും ജോയിന്റ് സർവ്വേയ്ക്കുവേണ്ടി ഉദ്യോഗസ്ഥർ ചെല്ലുമ്പോൾ അവിടെ 1977- ന് മുമ്പും അതിനുശേഷവും കയ്യേറി കൃഷി ചെയ്യുന്നവരുണ്ട്. അതുകാരണം അത് തമ്മിൽ വേർതിരിക്കാൻ കഴിയാത്തതിനാൽ പലപ്പോഴും വലിയ തർക്കങ്ങളും പ്രശ്നങ്ങളും ഉണ്ടാകുന്നുണ്ട്. ജനപ്രതിനിധികൾക്കൊക്കെ ഇത് അറിയാവുന്നതാണ്. എം.എൽ.എ.-മാർ തന്നെ നിരവധിപേർ ഈ ജണ്ട ഇടിയൽ നിർത്തിവയ്ക്കണമെന്നും ജോയിന്റ് സർവ്വേ നടത്തിയതിനുശേഷമേ ജണ്ടയിടാവൂ എന്നാവശ്യപ്പെട്ടുകൊണ്ട് എന്നെയും ഉദ്യോഗസ്ഥന്മാരെയും സമീപിക്കാറുണ്ട്. അതുകൊണ്ട് തന്നെ ജണ്ടയിടുന്ന കാര്യത്തിലും താമസം വന്നിട്ടുണ്ട്. എങ്കിൽപോലും ജണ്ടയിട്ട് പൂർത്തീകരിക്കുക എന്നുള്ളത് ഈ വനാതിർത്തി നിർണ്ണയിക്കുന്നതിൽ ഏറ്റവും

പ്രധാനപ്പെട്ട കാര്യമാണ്. അതിനുവേണ്ടിയുള്ള പരിശ്രമമാണ് ഈ സർക്കാർ നടത്തുന്നത്. കഴിഞ്ഞ രണ്ട് വർഷക്കാലമായി വൻതോതിൽ ജണ്ടയിടിയൽ നടപടിയുമായി മുന്നോട്ടുപോകാൻ കഴിഞ്ഞിട്ടുണ്ട് എന്നാണ് റിക്കോർഡുകൾ സൂചിപ്പിക്കുന്നത്.

ശ്രീ. സി. മമ്മൂട്ടി: സർ, ഇക്കാര്യത്തിൽ ജനപ്രതിനിധികളെയും ഉദ്യോഗസ്ഥന്മാരെയുമെല്ലാം സംഘടിപ്പിച്ച് നീതിയുക്തമായും നിഷ്പക്ഷമായും ഒരു അദാലത്ത് നടത്തി വ്യക്തമായൊരു തീരുമാനം എടുക്കണം. ഇവിടെ ഇടുക്കി എം.പി.-യുമായി ബന്ധപ്പെട്ട് നീലക്കുറിഞ്ഞി കത്തികുറിഞ്ഞുപോയതും കോടതി ഒഴിപ്പിക്കണമെന്നതുമൊക്കെയുള്ള കാര്യങ്ങൾ പറഞ്ഞു. ഞാൻ പേരുപറയാൻ ആഗ്രഹിക്കുന്നില്ല. അക്കാര്യത്തിൽ എന്തെങ്കിലും നടപടി സ്വീകരിക്കാൻ കഴിഞ്ഞോ; എന്തുകൊണ്ട് സ്വീകരിക്കുന്നില്ല? അതുകൊണ്ട് ഇത്തരം ഒഴിപ്പിക്കേണ്ടവരെ കൃത്യമായും ഒഴിപ്പിച്ചും അത് ഉൾക്കൊള്ളേണ്ടവരെ ഉൾക്കൊണ്ടും അതനുസരിച്ച് വ്യക്തമായ ധാരണ ഉണ്ടാക്കാൻ ഒരു അദാലത്തും ഒരു സംയുക്ത സംവിധാനമുണ്ടാക്കാൻ അങ്ങ് തയ്യാറാകുമോ?

ശ്രീ. കെ. രാജു: സർ, അദ്ദേഹം ഇടുക്കി എം.പി.-യുടെ കാര്യമൊക്കെ പറഞ്ഞു. ഇടുക്കി എം.പി. 1977-നുശേഷം ഭൂമി കയ്യേറിയതായിട്ടുള്ള

രേഖകളൊന്നും വനം വകുപ്പിലില്ല. വനം കയ്യേറ്റം തടയുന്നതിന് സമഗ്രമായ നടപടികൾ തന്നെയാണ് സ്വീകരിച്ചുവരുന്നത്. വനസംരക്ഷണത്തിനും വനപരിപാലനത്തിനുമായി വനാതിർത്തി സർവ്വേ ജണ്ട നിർമ്മാണം, ബീറ്റ്ഫോറസ്റ്റ് ഓഫീസർമാരുടെയും സെക്ഷൻഫോറസ്റ്റ് ഓഫീസർമാരുടെയും സർവ്വേ ട്രെയിനിംഗ്, ഫോറസ്റ്റ് സ്റ്റേഷനുകൾ സ്ഥാപിക്കൽ, റിസർവ് അല്ലാത്ത വനഭൂമികളും അതീവ പാരിസ്ഥിതിക പ്രാധാന്യമുള്ള ഭൂമികളും റിസർവ് വനമായി പ്രഖ്യാപിക്കൽ, പുതുതായിയുള്ള കയ്യേറ്റം ഉടനെയൊഴിപ്പിക്കൽ തുടങ്ങിയ നടപടികൾ നടപ്പിലാക്കിവരികയാണ്. കോടതിയിൽ പെൻഡിംഗ് ആയിട്ടുള്ള കേസുകളുണ്ട്. അതുപോലെതന്നെ ജോയിന്റ് സർവ്വേ പൂർത്തീകരിക്കുന്നതിനുവേണ്ടി ഉദ്യോഗസ്ഥന്മാരെത്തുമ്പോൾ ജനപ്രതിനിധികളടക്കമുള്ളവരാണ് സർവ്വേ പലപ്പോഴും തടസ്സപ്പെടുത്തുന്നത്. ജനപ്രതിനിധികൾ ജനങ്ങളോടൊപ്പം നിൽക്കാൻ ബാധ്യതയുള്ളവരാണ്. അതെല്ലാംകൊണ്ടാണ് ഈ ജണ്ട ഇടീയൽ യഥാർത്ഥത്തിൽ നീണ്ടുപോകുന്നത്. സർവ്വേ നടത്തുന്നതിന് റവന്യൂ വകുപ്പിലെ സർവ്വേയർമാരെയാണ് വനംവകുപ്പ് ആശ്രയിച്ചിരുന്നത്. പക്ഷേ റവന്യൂ വകുപ്പിൽ നിന്നും ലഭിക്കുന്ന സർവ്വേയർമാരുടെ സേവനം വളരെ പരിമിതമാണ്. അതുകൊണ്ട് വനം

വകുപ്പിലെതന്നെ ഉദ്യോഗസ്ഥന്മാർക്ക് ട്രെയിനിംഗ് കൊടുത്ത് അവരെക്കൂടെ ഉപയോഗിച്ചാണ് ഇപ്പോൾ ഈ സർവ്വേ നടപടികൾ നടത്തിവരുന്നത്. താങ്കൾ നിർദ്ദേശിച്ചതുപോലെ എത്രയും പെട്ടെന്ന് വനാതിർത്തി സമ്പൂർണ്ണമായും നിർണ്ണയിച്ച് ജണ്ടയിട്ട് പൂർത്തീകരിക്കേണ്ടത് ആവശ്യമാണ്. നമ്മുടെ വനം സംരക്ഷിക്കുന്നതിനും അത് ആവശ്യമാണ്. ആ നിലയ്ക്കുതന്നെയാണ് ഗവൺമെന്റ് മുന്നോട്ടുപോകുന്നത്. ഇത് രണ്ടോ രണ്ടര വർഷം കൊണ്ടുണ്ടായ വിഷയമല്ല, വർഷങ്ങൾക്കൊണ്ടുണ്ടായ പെൻഡിംഗ് വിഷയമാണെന്നുകൂടി മെമ്പർ മനസ്സിലാക്കണം.

ഡോ. എം. കെ. മുനീർ: സർ, നമ്മൾ ഈ വനം

തിരിച്ചുപിടിക്കുന്നതിനെക്കുറിച്ച് പറയുന്നതിനിടയിൽ അങ്ങുതന്നെ 30-11-2018 -ൽ ഒരു ചോദ്യത്തിന് നൽകിയ ഉത്തരമുണ്ട്. ചോദ്യം, 2016 മെയ് മാസത്തിനുശേഷം വിവിധ ആവശ്യങ്ങൾക്കായി വനഭൂമി വിട്ടുനൽകിയിട്ടുണ്ടോ; എങ്കിൽ ഏതെല്ലാം സ്ഥാപനങ്ങൾക്ക്, വ്യക്തികൾക്ക്, ഏജൻസികൾക്ക് നൽകിയിട്ടുണ്ട്? ഉത്തരം, പി.ഡബ്ല്യു.ഡി.-ക്ക് എൻ.എച്ച്.എ.-യ്ക്ക് നൽകിയിട്ടുണ്ട്. അതിന്റെ കൂട്ടത്തിൽ റിലയൻസ് ജിയോ ഇൻഫോകോം, ആനക്കമ്പോയിൽ എച്ച്.പി. തുടങ്ങിയ സ്വകാര്യ വ്യക്തികൾക്കും സ്വകാര്യ കമ്പനികൾക്കും

വനഭൂമി വിട്ടുകൊടുത്തിട്ടുണ്ട് എന്നതായി കാണുന്നു. അതിന്റെ മാനദണ്ഡം എന്താണ്? നമ്മൾ ഇങ്ങനെ പല ഭൂമിയും പിടിച്ചെടുക്കാൻ ജണ്ട കെട്ടുന്നതിന് വേണ്ടിയുള്ള കാര്യങ്ങൾ പറയുമ്പോൾ ഈ റിലയൻസിനൊക്കെ ഭൂമി അങ്ങോട്ടു കൊടുക്കുന്ന പരിപാടി.... ആദിവാസികൾക്കുവേണ്ടി ഒരു റോഡ് ചോദിച്ചു കഴിഞ്ഞാൽ അതിന് നൂറായിരം പ്രശ്നങ്ങൾ പറയുന്ന വനംവകുപ്പ് ഇവർക്കൊക്കെ ഇത് കൊടുക്കുന്നതിനുള്ള മാനദണ്ഡം എന്താണ്?

ശ്രീ. കെ. രാജു: സർ, ഇങ്ങനെയൊരു ചോദ്യത്തെക്കുറിച്ച് നേരത്തെ അറിഞ്ഞിരുന്നെങ്കിൽ അതിനെ സംബന്ധിച്ച് വ്യക്തമായൊരു മറുപടി പറയാമായിരുന്നു. നമ്മുടെ സ്വകാര്യ വ്യക്തികൾക്കോ അല്ലെങ്കിൽ മറ്റ് ഏതെങ്കിലും പൊതു ആവശ്യങ്ങൾക്കോ വനഭൂമി വിട്ടു കൊടുക്കുന്നതുമായി ബന്ധപ്പെട്ട് ചില നടപടിക്രമങ്ങൾ നിലവിലുണ്ട്. ഇപ്പോൾ ഒരു റോഡിന്റെ വിസ്തൃതി സ്വഭാവികമായും ഉള്ളതിനേക്കാളും അല്പം കൂടെ കൂട്ടണം. അതിന് എത്രമാത്രം ഭൂമി ആവശ്യമുണ്ടോ ആ ഭൂമി ആവശ്യമുള്ള യൂസർ ഏജൻസി അപേക്ഷ കൊടുക്കണം. ആ യൂസർ ഏജൻസി അപേക്ഷ കൊടുക്കുന്ന മുറയ്ക്ക് ഫോറസ്റ്റ് ഉദ്യോഗസ്ഥന്മാർ പരിശോധിച്ച് അതിനെ വിട്ടുകൊടുക്കേണ്ടതാണെന്ന് കണ്ടാൽ അതിനെ സംബന്ധിച്ചുള്ള

റെക്കമെന്റേഷൻ കേന്ദ്രത്തിലേക്ക് അയക്കും. കേന്ദ്രം അനുമതി നൽകിയാൽ മാത്രമാണ് ഭൂമി വിട്ടുകൊടുക്കുന്നത്. അത് സർക്കാർ ഭൂമിയായാലും അങ്ങനെയാണ് വിട്ടുകൊടുക്കുന്നത്. ഇപ്പോൾ സ്വകാര്യ കമ്പനികൾതന്നെ ഇലക്ട്രിസിറ്റി നിർമ്മാണവുമായി ബന്ധപ്പെട്ട് വനഭൂമിക്കുകത്ത് ഒരു സെന്റ് അല്ലെങ്കിൽ അരസെന്റ് ഭൂമിയോടൊപ്പം അവരുടെ ട്രാൻസ്ഫോമറുകൾ സ്ഥാപിക്കുന്നതിനോ വൈദ്യുതി പോസ്റ്റ് ഇടുന്നതിനുവേണ്ടിയോ സ്ഥലം ആവശ്യപ്പെട്ടാൽ എത്ര സ്ഥലം വേണമെന്നുള്ളതിനെ സംബന്ധിച്ച് പരിശോധിച്ച് യൂസർ ഏജൻസി അപേക്ഷ കൊടുക്കുന്നമുറയ്ക്ക് അത് പരിശോധിച്ച് സ്ഥലം കൊടുക്കുന്നതിന് വ്യക്തമായിട്ടുള്ള മാനദണ്ഡങ്ങളുണ്ട്. അത് നമ്മളല്ല, കേന്ദ്ര ഗവൺമെന്റിന്റെ അനുമതിയോടുകൂടിയാണ് കൊടുക്കുന്നത്. നമുക്ക് അഞ്ച് സെന്റ് ഭൂമി ആവശ്യമുണ്ടെങ്കിൽ അതിന്റെ നേരെയിരട്ടി ഭൂമി തിരികെ വനംവകുപ്പിന് നൽകണമെന്നും ആ ഭൂമിയിൽ വനവൽക്കരണം നടത്തിക്കൊടുക്കണമെന്നും വ്യവസ്ഥയുണ്ട്. അതുപോലെ തന്നെ ഇപ്പോൾ ഒരു പൈപ്പ് സ്ഥാപിക്കുന്നതിന് എത്ര ഭൂമി ആവശ്യമുണ്ട്. ആ ഭൂമിക്ക് ആവശ്യമുള്ള വില കെട്ടിവെച്ചുകൊണ്ട് കൊടുക്കാനും അങ്ങനെ തീരുമാനമെടുത്താണ് കാര്യങ്ങൾ ചെയ്യുന്നത്.

ശ്രീ. ടി. വി. ഇബ്രാഹിം: സർ, ഇന്നലെ മലയാള മനോരമ പത്രത്തിൽ

രണ്ട് പുലികൾ റോഡ് മുറിച്ചുകടക്കുന്ന ഫോട്ടോ കാണാനിടയായി. ഇങ്ങനെ

വന്യജീവികൾ റോഡിലേക്കും ജനവാസ കേന്ദ്രങ്ങളിലേക്കും ഇറങ്ങുന്നതിന്റെ

പ്രധാന കാരണം അവരുടെ വാസസ്ഥലം മനുഷ്യൻ കയ്യേറി അവിടെ വീട് വെച്ച്

താമസിക്കുന്നതുകൊണ്ടാണെന്ന്. ഈ സാഹചര്യത്തിലാണ്

പതിനൊന്നായിരത്തിൽപ്പരം ഹെക്ടർ ഭൂമി നിജപ്പെടുത്താതെ ഇപ്പോഴും

കയ്യേറ്റഭൂമിയായി നിൽക്കുന്നത്. റവന്യൂ- വനം വകുപ്പുകളുടെ ഒരു ജോയിന്റ്

ഇൻസ്പെക്ഷൻ സമയത്തിന് നടക്കാത്തതാണ് ഇതിനുകാരണം എന്ന് ഇവിടെ

പറയുകയുണ്ടായി. സമയബന്ധിതമായി ജോയിന്റ് ഇൻസ്പെക്ഷൻ

നടത്തുന്നതിനുവേണ്ടി സമഗ്രമായ എന്തെങ്കിലും പദ്ധതി ഗവൺമെന്റ്

ആവിഷ്കരിച്ചിട്ടുണ്ടോ?

ശ്രീ. കെ. രാജ്: സർ, അഞ്ച് ജില്ലകളിൽ വനാതിർത്തി

നിർണ്ണയിക്കുന്നതിനുള്ള ജോയിന്റ് സർവ്വേ പൂർത്തീകരിച്ചിട്ടുണ്ട്. അത്തരം

സ്ഥലങ്ങളിലാണ് സമ്പൂർണ്ണമായി ജണ്ടയിടിയൽ ജോലികൾ

നടന്നുവരുന്നത്. ബാക്കിയുള്ള ജില്ലകളിൽ റവന്യൂ, വനം വകുപ്പിലെ ഉദ്യോഗസ്ഥർ സംയുക്തമായി എത്രയും പെട്ടെന്ന് ജോയിന്റ് സർവ്വേ പൂർത്തിയാക്കുന്നതിനുള്ള നിർദ്ദേശങ്ങളാണ് നൽകിയിട്ടുള്ളത്. എങ്കിൽപ്പോലും നേരത്തെ പറഞ്ഞതുപോലെ പ്രാദേശികമായി ജോയിന്റ് സർവ്വേ നടത്തുന്നതുമായി ബന്ധപ്പെട്ട് ഉദ്യോഗസ്ഥർ ചെല്ലമ്പോൾ അതിനെ തടസ്സപ്പെടുത്തുന്ന സ്ഥിതി പല മേഖലകളിലും ഇപ്പോഴും നിലവിലുണ്ടെന്നത് യാഥാർത്ഥ്യമാണ്.

ശ്രീ. പി. കെ. ബഷീർ: സർ, ഇവിടെ പറയുന്നതുകേട്ടാൽ എല്ലാവരും കൂടി

വനഭൂമി കയ്യേറുകയാണെന്ന് തോന്നും. 1977-നശേഷം ഇവിടെ എത്ര വനഭൂമി കയ്യേറി എന്നതുസംബന്ധിച്ച് ഫോറസ്റ്റ് ഡിപ്പാർട്ടുമെന്റിന്റെ കയ്യിൽ കണക്കുണ്ടാകും. 1977-നുമുന്പാണ് വനഭൂമി കയ്യേറിയിരിക്കുന്നത്. അതാണ് എല്ലാവരുംകൂടി അക്കാലത്ത് പട്ടയം കൊടുക്കാൻ തീരുമാനിച്ചത്. അതുകൊണ്ടാണ് 1951-ലെ നിയമം ഇവിടെ നടപ്പാക്കാൻ സാധിക്കാതെ പോയത്. 1961-ൽ വന്ന നിയമപ്രകാരം അത് എങ്ങനെയാണ് കയ്യേറ്റം?

1977-നശേഷം നിലമ്പൂർ, മലബാർ മേഖലയിൽ നാൽപ്പത്തിയഞ്ച്, അൻപത് കൊല്ലമായി അഞ്ച് സെന്റ്, പത്ത് സെന്റ് ഭൂമിക്ക് വീട്ടുനികുതി അടച്ചയാളുകൾക്ക് 2017-ൽ ജോയിന്റ് വെരിഫിക്കേഷൻ നടത്താതെ വനംവകുപ്പ് ജണ്ട കെട്ടുകയാണ്. എന്തൊരു അക്രമമാണ്?

മി. സ്പീക്കർ: പ്ലീസ്.....പ്ലീസ്... അങ്ങ് ചോദ്യം ചോദിക്കൂ.

ശ്രീ. പി. കെ. ബഷീർ: സർ, ഫോറസ്റ്റ് അല്ലാത്ത സ്ഥലത്ത്, നാൽപ്പത്തിയഞ്ചും അൻപതും വർഷങ്ങളായി നികുതി അടയ്ക്കുന്ന പാവപ്പെട്ട ആളുകളുടെ സ്ഥലത്ത് എങ്ങനെയാണ് വനംവകുപ്പ് ഏകപക്ഷീയമായി ജണ്ട കെട്ടുന്നത്? ഇത്തരം സ്ഥലങ്ങളിലെ നികുതി സ്വീകരിക്കാൻ പാടില്ലെന്ന് പറഞ്ഞുകൊണ്ട് വനം വകുപ്പ് റവന്യൂ വകുപ്പിന് കത്ത് നൽകുകയാണ്. ഇവിടെയുള്ള പാവപ്പെട്ട ആളുകൾക്ക് ഒരു ലോണെടുക്കാൻ, പഞ്ചായത്തിൽ നിന്ന് ആനുകൂല്യം ലഭിക്കാൻ, അല്ലെങ്കിൽ മറ്റ് എന്തെങ്കിലും ആവശ്യങ്ങൾക്ക് ഇവർക്ക് വില്ലേജ് ഓഫീസുകളിൽനിന്ന് കൈവശാവകാശ സർട്ടിഫിക്കറ്റ് ലഭിക്കുമോ? ഇതിന് ഒരു അറുതി വരുത്തണം. ബഹുമാനപ്പെട്ട എ. കെ.

ബാലൻ, അങ്ങ് പട്ടികജാതി പട്ടികവർഗ്ഗ പിന്നോക്ക സമുദായക്ഷേമ വകുപ്പ് മന്ത്രിയാണ്. നിങ്ങൾ ആദിവാസി മേഖലയിൽ കൊടുക്കുന്നുണ്ടോ; ഇല്ലല്ലോ? അതുകൊണ്ട് നാൽപ്പത്തിയഞ്ചും അൻപതും വർഷങ്ങളായി നികുതി അടയ്ക്കുന്ന പാവപ്പെട്ട ആളുകളുടെ സ്ഥലത്ത് ഇപ്പോൾ വനം വകുപ്പ് ജണ്ട കെട്ടി അതിന് നികുതി വാങ്ങാൻ പാടില്ലെന്ന് പറയുന്നത് അംഗീകരിക്കാൻ സാധിക്കുമോ?

ശ്രീ. കെ. രാജു: സർ, ബഹുമാന്യനായ സി. മമ്മൂട്ടി ഇവിടെ ഉന്നയിച്ച ആശയത്തിന് നേരെ ഘടകവിരുദ്ധമായിട്ടുള്ള ആശയമാണ് ബഹുമാന്യനായ പി. കെ. ബഷീർ ഇവിടെ ഉന്നയിച്ചത്. തടസ്സവും ഇത് തന്നെയാണ്. ഈ വനഭൂമിയിൽ.....

മി. സ്പീക്കർ: ബഹുമാനപ്പെട്ട സി. മമ്മൂട്ടി വരുന്നതും വയനാട് ജില്ലയിൽ നിന്നാണ്.

ശ്രീ. കെ. രാജു: സർ, 2015-16 സാമ്പത്തിക വർഷം വരെ നടത്തിയ കണക്കെടുപ്പനുസരിച്ച് 7801.10 ഹെക്ടർ വനഭൂമി കയ്യേറിയെന്ന കൃത്യമായി കണക്കുണ്ട്. 01-01-1977 എന്ന ഒരു കട്ട് ഓഫ് ഡേറ്റ് സുപ്രീം കോടതിയും കേന്ദ്ര ഗവൺമെന്റും നമ്മുടെ ഹൈക്കോടതിയും കേരള സർക്കാരും എല്ലാം അംഗീകരിച്ചിട്ടുള്ളൊരു ഡേറ്റാണ്. അതിനുമുൻപ് ധാരാളം കയ്യേറ്റങ്ങൾ

വനഭൂമിയിൽ ഉണ്ടായിട്ടുണ്ട്. ആ കയ്യേറ്റങ്ങൾ സാധൂകരിച്ച് കൊടുക്കുന്നൊരു സമീപനമാണ് സർക്കാരിന്റേത്. പക്ഷേ ഒരു കാരണവശാലും അതിനുശേഷമുള്ള കയ്യേറ്റങ്ങൾ അംഗീകരിച്ചു കൊടുക്കാനോ, സാധൂകരിച്ചു കൊടുക്കാനോ കഴിയില്ല എന്നതാണ് ഗവൺമെന്റിന്റെ നയം. ആ നയമാണ് സുപ്രീം കോടതിയും കേന്ദ്ര ഗവൺമെന്റുമെല്ലാം അംഗീകരിക്കുന്നത്.

മുഖ്യമന്ത്രി (ശ്രീ. പിണറായി വിജയൻ): സർ, ബഹുമാന്യനായ അംഗം ചൂണ്ടിക്കാണിച്ചത് ഗൗരവമായ ഒരു പ്രശ്നം തന്നെയാണ്. നമ്മുടെ സംസ്ഥാനത്ത് ദീർഘകാലമായി നികുതിയടയ്ക്കുന്ന കുടുംബങ്ങളെ ഒഴിപ്പിക്കുന്ന നടപടികൾ എന്തിന്റെ പേരിലായാലും സാധൂകരിക്കാൻ കഴിയുന്നതല്ല. വനം സംരക്ഷിക്കുന്നത് തന്നെയാണ് സർക്കാരിന്റെയും നിലപാട്. പക്ഷേ അനാവശ്യമായി അവിടെ താമസിക്കുന്നവരെ ഉപദ്രവിക്കുന്ന സമീപനം സ്വീകരിക്കാൻ ഗവൺമെന്റ് ഉദ്ദേശിക്കുന്നില്ല. എന്തെങ്കിലും പ്രത്യേക പ്രശ്നങ്ങളുണ്ടെങ്കിൽ അത് പ്രത്യേകമായി തന്നെ പരിശോധിക്കുന്നതും പരിഹാരം കാണുന്നതുമാണ്.

ശ്രീ. കെ. രാജൻ: സർ, ഇപ്പോൾ മുഖ്യമന്ത്രി പറഞ്ഞപ്പോൾ ഏതാണ് ഇക്കാര്യത്തിലൊരു വ്യക്തത വന്നു. Non-revertible forest എന്ന

പേരിലറിയപ്പെടുന്ന സ്ഥലമുൾപ്പെടെ ജണ്ട കെട്ടി തിരിക്കുകയും കയ്യാലയെന്ന പേരിൽ രൂപീകരിക്കുകയും ചെയ്തതിന്റെ ഇപ്പറത്ത് സ്ഥലമുണ്ട്. അത് ഇനി വനമാകില്ലായെന്ന് പ്രഖ്യാപിച്ച സ്ഥലമാണ്. അത്തരം സ്ഥലങ്ങളിൽ..... മന്ത്രിയാരാണെന്നല്ല ഞാൻ എന്റെ.....

മി. സ്പീക്കർ: ശ്രീ. കെ. രാജൻ അത് നോക്കണ്ട അങ്ങ് ചോദ്യം ചോദിക്കൂ.

ശ്രീ. കെ. രാജൻ: സർ, ഇപ്പറത്ത് തീരുമാനിച്ച സ്ഥലങ്ങളിൽ ദീർഘകാലമായി, 1977-നശേഷമുള്ള കയ്യേറ്റങ്ങൾ ഒഴിവാക്കണമെന്ന് പറയുമ്പോൾ 1977-ന് മുമ്പുള്ള പട്ടയം കിട്ടേണ്ട ആവശ്യമുള്ള അത്തരം സ്ഥലങ്ങളിൽ പട്ടയം കൊടുക്കാനാവശ്യമായിട്ടുള്ള നടപടി സ്വീകരിക്കുമോ? അക്കാര്യത്തിൽ ഒരു പ്രധാനപ്പെട്ട പ്രശ്നമായി ജെ.വി.ആർ. ഇല്ല, മരവില തീരുമാനിക്കാൻ പറ്റില്ല. ഇക്കാര്യങ്ങളിൽ ഗവൺമെന്റ് ഒരു ഗുണകരമായ തീരുമാനമെടുക്കുമെന്ന് മുഖ്യമന്ത്രിയുടെ അഭിപ്രായ പ്രകടനത്തിൽ നിന്ന് ധാരണയായി അക്കാര്യത്തിൽ ബഹുമാനപ്പെട്ട മന്ത്രിയ്ക്ക് എന്താണ് പറയാനുള്ളത്?

ശ്രീ. കെ. രാജൻ: സർ, 1977-ന് മുമ്പുള്ള കയ്യേറ്റങ്ങൾ സാധൂകരിച്ച് കൊടുത്തുകൊണ്ട് അർഹരായ ആളുകൾക്ക് പട്ടയം കൊടുക്കുകയെന്നത്

തന്നെയാണ് ഗവൺമെന്റിന്റെ നയം. അത് തന്നെയാണ് ഞാനും പറഞ്ഞത്.

ശ്രീ. പി. സി. ജോർജ്: സർ, ബഹുമാനപ്പെട്ട വനം വകുപ്പുമന്ത്രിയെ അഭിനന്ദിക്കാനാണ് ഞാൻ ആഗ്രഹിക്കുന്നത്; എതിർക്കുവാനല്ല. കാരണം, ഇൻഡ്യയിൽ ശതമാനകണക്കിൽ ഏറ്റവും അധികം വനഭൂമിയുള്ള സംസ്ഥാനം കേരളമാണ്. 29 ശതമാനവും വനമാണ്. കുമിളിയിൽ വച്ച് ചേർന്ന യോഗത്തിന്റെ റിപ്പോർട്ടിൽ തന്നെയുണ്ട്. അതുപോലെതന്നെ എന്റെ 79-ാം നമ്പർ ചോദ്യത്തിന്റെ ഉത്തരം കയ്യിലുണ്ട്. മുഖ്യമന്ത്രിയുടെ മറുപടി വന്നതോടെകൂടി പകുതി ചോദ്യം ഉപേക്ഷിക്കുന്നു. പക്ഷെ ഒരു കാര്യമുണ്ട്, നമ്മൾ ഈ സൗരോർജ്ജ വേലി കെട്ടുകയാണല്ലോ; വന വിസ്തൃതി ഇത്രയും വർദ്ധിച്ച സാഹചര്യത്തിൽ ഇനി വനം നമുക്ക് ആവശ്യമുണ്ടെങ്കിൽ വർദ്ധിച്ചോട്ടെ, ഇവിടെ 3 കോടി 34 ലക്ഷം ജനങ്ങളുണ്ട്. ഈ ജനങ്ങൾ എവിടെ പോയി താമസിക്കും? അതുകൊണ്ട് വനഭൂമി ഇവിടെ വർദ്ധിപ്പിക്കട്ടെ, ഉള്ള വനം സംരക്ഷിച്ചാൽ മതി. അല്ലാതെ കുടിയിറക്കുപോലുള്ള പരിപാടികൾ ഇനി നടത്തരുത്. സൗരോർജ്ജ വേലി കെട്ടിയാലുള്ള ഗുണം ആന, പന്നി ഉൾപ്പെടെയുള്ള കാട്ടുമൃഗങ്ങളൊന്നും ഇപ്പറും കടക്കില്ല. എന്റെ നിയോജകമണ്ഡലത്തിൽ 17 കിലോ മീറ്റർ സൗരോർജ്ജ വേലി അങ്ങ് കെട്ടി.

സൗരോർജ്ജ വേലി കെട്ടികഴിഞ്ഞാൽ മൃഗങ്ങൾ ഇങ്ങോട്ട് കൃഷിക്കാരെ ആക്രമിക്കില്ല, ഒരു ബുദ്ധിമുട്ടും കൃഷിക്കാർക്കില്ല, കൃഷിക്കാർ സംരക്ഷിക്കപ്പെട്ടു. കൃഷിക്കാർ ഭ്രമിയും കയ്യേറില്ല. ജണ്ടയിട്ടാൽ പ്രത്യേകിച്ച് ഗുണമൊന്നുമില്ല. അതുകൊണ്ട് എല്ലാ മേഖലകളിലും ഇതുപോലെ സൗരോർജ്ജ വേലി കെട്ടാനുള്ള നടപടി സ്വീകരിക്കുമോ; കർഷകരെ ഇനിയെങ്കിലും മുഖ്യമന്ത്രി പറഞ്ഞതുപോലെ അനാവശ്യമായി കുടിയൊഴുപ്പിക്കില്ല എന്ന തീരുമാനമെടുക്കാൻ അങ്ങേയക്ക് കഴിയുമോ?

ശ്രീ. കെ. രാജു: സർ, ജണ്ട കെട്ടുന്നത് വന്യജീവികൾ ജനവാസ മേഖലയിലേയ്ക്ക് ഇറങ്ങുന്നതിനെ തടയാൻ വേണ്ടിയല്ല. സർവ്വേ സ്റ്റോൺ ഇടുന്ന പോലെ വനത്തിന്റെ അതിർത്തിയും സ്വകാര്യ ഭൂമിയുടെ അതിർത്തിയും തമ്മിൽ നിർണ്ണയിക്കുന്നതിന് വേണ്ടിയാണ്. സൗരോർജ്ജ വേലി കെട്ടുന്നത് വന്യജീവികൾ വനത്തിനകത്ത് നിന്ന് ഇങ്ങോട്ട് ഇറങ്ങി വരുന്നതിനെ തടയുന്നതിന് വേണ്ടിയാണ്. സൗരോർജ്ജ വേലി നല്ലതുപോലെ സംരക്ഷിക്കപ്പെടുന്നിടത്ത് അങ്ങ് പറഞ്ഞതുപോലെ നല്ല പ്രയോജനം ചെയ്യുന്നുണ്ട്. അതേസമയം സൗരോർജ്ജ വേലി കെട്ടി പിന്നെ അവിടേയ്ക്ക് ആരു തിരിഞ്ഞു നോക്കാതെ, സംരക്ഷിക്കപ്പെടാതെയിരുന്നാൽ അത്

പ്രയോജനരഹിതമായി പോകുകയും ചെയ്തും. പരമാവധി സൗരോർജ്ജ
വേലിയും അതുപോലെ ആന വേലിയുമൊക്കെ കെട്ടിക്കൊണ്ട് ജനങ്ങളെ
സംരക്ഷിക്കുന്നതിനാവശ്യമായിട്ടുള്ള നടപടികളാണ് സ്വീകരിച്ചുവരുന്നത്.
രണ്ടാമത്തേ കാര്യം, പുതിയ കയ്യേറ്റം ഉണ്ടെങ്കിൽ ഒഴിപ്പിക്കാതിരിക്കാൻ
ഇന്നത്തെ വനനിയമത്തിന്റെ അടിസ്ഥാനത്തിൽ നിവർത്തിയില്ല.
മുഖ്യമന്ത്രിയിവിടെ പറഞ്ഞതുപോലെ 1977-ന് മുൻപ് ഭൂമി കൈവശം വച്ച്
നികുതിയടച്ച് വരുന്ന ആളുകളുടെകിട ഒരു കാരണവശാലും വനത്തിൽ നിന്ന്
ഇറക്കിവിടുന്ന വിഷയമില്ല.

പ്രതിപക്ഷനേതാവ് (ശ്രീ. രമേശ് ചെന്നിത്തല): സർ, 1905-ലെ റിസർവ്
വനമായി പ്രഖ്യാപിച്ചിരുന്ന പൊന്തൻപുഴയിലെ 7000 ഹെക്ടർ വനഭൂമി 283
സ്വകാര്യ വ്യക്തികൾക്ക് വിട്ടുകൊടുക്കാനുള്ള ഹൈക്കോടതി വിധിക്കെതിരെ
സർക്കാർ അപ്പീൽ നൽകിയിട്ടുണ്ടോ? ഇല്ലെങ്കിൽ അതിനുള്ള നടപടിക്രമങ്ങൾ
ഏതു ഘട്ടത്തിലാണ്? ഈ കേസ്സ് വാദിക്കുന്നതിൽ ഹൈക്കോടതിയിലെ
സർക്കാർ വക്കീലന്മാർക്ക് വീഴ്ച പറ്റിയിട്ടുണ്ടോയെന്നുള്ളത് സർക്കാർ
പരിശോധിച്ചിട്ടുണ്ടോ? അതുപോലെ ബഹുമാനപ്പെട്ട പ്രതിപക്ഷ ഉപനേതാവ്
ശ്രീ. എം. കെ. മുനീർ ഒരു ചോദ്യം ചോദിച്ചു, ചോദ്യം നമ്പർ 880 -ൽ അത്

തന്നെ നൽകിയ ഉത്തരത്തിൽ റിലയൻസ് ജിയോ ഇൻഫോകോമിനും ആനക്കമ്പോയിൽ എച്ച്.പി.-യ്ക്കും വനഭൂമി കൊടുത്തിട്ടുണ്ടെന്ന് പറഞ്ഞിരിക്കുകയാണ്. 2016-നശേഷമാണ് കൊടുത്തിരിക്കുന്നത്. ഇവിടെ ആദിവാസികളും കർഷകരും ഒരുമിച്ച് ഭൂമി ചോദിച്ചാൽ വനംവകുപ്പ് കൊടുക്കില്ല. അവിടെയാണ് റിലയൻസിനും ആനക്കമ്പോയിൽ എച്ച്.പി.-യ്ക്കും അങ്ങ് ഭൂമി കൊടുത്തിട്ടുള്ളത്. അത് നേരത്തെ ഉള്ളതാണെന്ന് അങ്ങ് പറഞ്ഞത് ശരിയല്ല. വനംവകുപ്പ് ഈ കാര്യങ്ങളിലൊക്കെ വളരെ തെറ്റായ സമീപനമാണ് സ്വീകരിക്കുന്നത്. ഒരു ഭാഗത്ത് കോടതിയിൽ കേസ്സ് തോറ്റുകൊടുക്കുക.....

മി. സ്പീക്കർ : പ്ലീസ്, അങ്ങ് ചോദ്യം ചോദിക്കൂ.

ശ്രീ. രമേശ് ചെന്നിത്തല: സർ, സ്വകാര്യ വ്യക്തികളെ സഹായിക്കുക, റിലയൻസ് പോലുള്ള കമ്പനികൾക്ക് ഭൂമി കൊടുക്കുക. പാവപ്പെട്ട കർഷകർക്കും ആദിവാസികൾക്കുമെതിരെ കർശന നടപടികൾ സ്വീകരിക്കുക. ഇത് ഗവൺമെന്റിന്റെ ശ്രദ്ധയിൽപ്പെട്ടിട്ടുണ്ടോ; നടപടികൾ സ്വീകരിക്കുമോ?

ശ്രീ. കെ. രാജു: സർ, അദ്ദേഹത്തിന് കൊടുത്ത മറുപടിയിൽ പറയുന്നത് നേരത്തെ ഭൂമി കൊടുത്തിട്ടുണ്ടെന്നാണ്. റിലയൻസിനും മറ്റും കൊടുത്തിട്ടുള്ളത്

യു.ഡി.എഫ്.-ന്റെ ഭരണകാലത്താണ്. അല്ലാതെ ഈ ഗവൺമെന്റ് അധികാരത്തിൽ വന്നതിനുശേഷം കൊടുത്തിട്ടില്ല. (...ബഹളം...)

മി. സ്പീക്കർ: അദ്ദേഹം പറഞ്ഞ് അവസാനിപ്പിക്കട്ടെ. (...ബഹളം...)

ശ്രീ. കെ. രാജു: സർ, ഒരു ഹെക്ടർ വനഭൂമിവരെ മാത്രമേ സംസ്ഥാന ഗവൺമെന്റിന് ന്യായമായിട്ടുള്ള വനവൽക്കരണവും മറ്റും നടത്തിത്തരുന്നമുറയ്ക്ക് വിട്ടുകൊടുക്കുന്നതിനുള്ള അവകാശമുള്ളൂ. അതും കേന്ദ്ര സർക്കാരിന്റെ അനുമതിയോടുകൂടി മാത്രമേ ചെയ്യുവാൻ കഴിയുകയുള്ളൂ. ബാക്കിയെല്ലാം കേന്ദ്രഗവൺമെന്റാണ് ചെയ്യുന്നത്. ഈ ഗവൺമെന്റ് അധികാരത്തിൽ വന്നതിനുശേഷം അങ്ങനെ നിയമവിരുദ്ധമായി ആർക്കും ഒരിഞ്ചുഭൂമിപോലും വിട്ടുകൊടുത്തിട്ടില്ല.

മി. സ്പീക്കർ: അദ്ദേഹത്തിന്റെ ഉത്തരത്തിൽ എന്തെങ്കിലും അതൃപ്തിയുണ്ടെങ്കിൽ രേഖാമൂലം എഴുതിത്തന്നാൽ പരിശോധിക്കാം. (...ബഹളം...)

ശ്രീ. കെ. രാജു: സർ, പൊന്തൻപുഴയുടെ കാര്യം ബഹുമാനപ്പെട്ട പ്രതിപക്ഷനേതാവ് ഇവിടെ ചൂണ്ടിക്കാണിക്കുകയുണ്ടായി. പൊന്തൻപുഴയുമായി ബന്ധപ്പെട്ട് സർക്കാരിന്റെ കയ്യിലിരിക്കുന്ന ഒരിഞ്ചുവനഭൂമിപോലും ഒരു

വ്യക്തിക്കും വിട്ടുകൊടുത്തിട്ടില്ല. ആ കേസിന്റെ വിധിയിൽ തർക്കമുള്ള ഭൂമിയുമായി ബന്ധപ്പെട്ട് ഒരു പ്രത്യേക ഭാഗത്തെ ട്രൈബ്യൂണൽ ഈ പരാതി കർഷകർക്കുണ്ടെന്നരീതിയിൽ വിധി വന്നു എന്നുള്ളത് ശരിയാണ്. നമ്മളിവിടെ ചർച്ച ചെയ്തിട്ടുള്ളതുമാണ്. അതുകൊണ്ട് ഈ ഭൂമി അവർക്ക് വിട്ടുകൊടുക്കേണ്ടതില്ലെന്ന് ഇതു വിധിച്ച ജഡ്ജി തന്നെ വിധിയിൽ പറയുന്നുണ്ട്. കാരണം, E.F.L Act-ഉം Kerala Private Forest (Vesting and Assignment) Act-ഉം അനുസരിച്ച് ഓട്ടോമാറ്റിക്കായി ഈ ഭൂമി ഫോറസ്റ്റ് ഡിപ്പാർട്ടുമെന്റിലായിട്ടുള്ളതുകൊണ്ട് വിട്ടുകൊടുക്കേണ്ടതില്ലെന്ന് പറഞ്ഞിട്ടുണ്ട്. അതുകൊണ്ട് ആ ജഡ്ജുമെന്റുമായി ബന്ധപ്പെട്ട് ഭൂമി വിട്ടുകൊടുക്കുന്ന വിഷയം വനംവകുപ്പുമായി ബന്ധപ്പെട്ടിട്ടില്ല. ഒരിഞ്ചു ഭൂമിപോലും നഷ്ടപ്പെട്ടിട്ടുമില്ല. എങ്കിൽപ്പോലും ട്രൈബ്യൂണൽ കാര്യത്തിൽ ഈയൊരു വിധി അഡ്വേഴ്സായി വന്നുവെന്നുള്ളതുകൊണ്ട് അതിനെ ചോദ്യം ചെയ്യുവാനായിട്ട് സുപ്രീം കോടതിയിൽ സംസ്ഥാന ഗവൺമെന്റ് അപ്പീൽ ഫയൽ ചെയ്തിട്ടുണ്ട്. അതുമായി ബന്ധപ്പെട്ട് ഇതാണ് പറയുവാനുള്ളത്. കേസ് നടത്തിയ വക്കീലന്മാർക്ക് ഒരു വീഴ്ചയും പറ്റിയിട്ടില്ല. ഞാനത് പരിശോധിച്ചു. വാദം നടന്ന എല്ലാ ദിവസവും വക്കീലന്മാർ ഹാജരായി വാദം പറഞ്ഞിട്ടുണ്ട്.

വീഴ്ചപറ്റാതിരിക്കുവാനായിട്ട് കോടതിയിൽ ആർഗ്യുമെന്റ് നോട്ടും സബ്മിറ്റ് ചെയ്തിട്ടുണ്ട്.

ശ്രീ. രമേശ് ചെന്നിത്തല: സർ, 30-11-2018-ൽ ബഹുമാനപ്പെട്ട വനം വകുപ്പുമന്ത്രി നൽകിയ ഉത്തരമാണ് ഞാൻ ഈ സഭയിൽ വായിച്ചത്. 2016 മേയ് മാസത്തിനുശേഷം ഈ ഗവൺമെന്റ് അധികാരത്തിൽ വന്നതിനുശേഷമാണ് റിലയൻസ് ജിയോ ഇൻഫോകോമിനും ആനുകോമ്പയിൽ എച്ച്.പി.ക്കും ഭൂമി വിട്ടുകൊടുത്തത്. അദ്ദേഹം സഭയെ തെറ്റിദ്ധരിപ്പിക്കുകയല്ലേ? അദ്ദേഹത്തിന്റെ ഉത്തരമാണിത്. ഇത് ശരിയായ നടപടിയാണോ; റിലയൻസിന് ഭൂമി കൊടുത്തത് യു.ഡി.എഫ്. ആണോ, ഈ ഗവൺമെന്റല്ലേ കൊടുത്തത്? (...ബഹളം...)

മി. സ്പീക്കർ: യെസ്... ചോദ്യോത്തരവേള അവസാനിക്കുകയാണ്. വസ്തുതാപരമായ പിശകുകളുണ്ടെങ്കിൽ പരിശോധിച്ച് സഭയെ അറിയിക്കാവുന്നതാണ്. (...ബഹളം...)

ശ്രീ. കെ. രാജു: സർ, ഒരു കാര്യം കൂടി സൂചിപ്പിക്കുവാനുണ്ട്. റിലയൻസിന് കേബിളിടുവാനായി ലീസിനുകൊടുത്ത ഭൂമിയെ സംബന്ധിച്ചാണ് ഇവർ പറയുന്നത്. (...ബഹളം...)

മി. സ്പീക്കർ: ഇരിക്കൂ.... അങ്ങ് ഉന്നയിച്ചെങ്കിലും വസ്തുതാപരമായ പിശകുകൾ ഉണ്ടെങ്കിൽ പരിശോധിച്ച് പറയാം എന്ന് പറഞ്ഞല്ലോ. ഒറ്റയടിക്ക് പറയുവാൻ കഴിയുമോ? അങ്ങുന്നയിച്ച കാര്യത്തിൽ വസ്തുതാപരമായ പിശകുകൾ ഉണ്ടെങ്കിൽ പരിശോധിച്ച് സഭയെ അറിയിക്കാവുന്നതാണ്. പ്ലീസ്.... പ്ലീസ്.... ഓർഡർ..... ഓർഡർ..... ചോദ്യോത്തരവേള അവസാനിച്ചിരിക്കുന്നു.

(ചോദ്യോത്തര സമയം കഴിഞ്ഞു.)